

षट्चक्रनिरूपणम् ।


सटीकम् ।

श्रीपूर्णानन्दयातिविरचितम् ।

रैकै (रायकवाल) लल्लुरामतनुजनुषा

जीविरामशास्त्रिणा

संशोधितम् ।



इदं च

पण्डित ज्येष्ठाराम मुकुन्दजी शर्मणा

प्रकाशितम् ।

स्था. कालिकादेवी रोड नं. ३५३ झवेरबाग, मुंबई

संवत् १९९६ सन् १८९९.

मौल्य रु. ०-८-०

इदं पुस्तकं बडोदा

पत्तनस्थ नूतनविलासयन्त्रालयेमुद्रितम्.

षट्चक्रनिरूपणम् ।

अथ तन्त्रानुसारेण षट्चक्रादिक्रमोद्गतः ।

उच्यते परमानन्दनिर्वाहप्रथमाङ्कुरः ॥

महायोगज्ञानात् परिचितषडम्भोजविभवः स एवान्तस्तत्त्व-
प्रकटनसमर्थो न हि परः । बुधश्रेष्ठो ज्येष्ठोऽप्यमिलितकृपानाथ-
करुणः षडब्जान्तस्तत्त्वं परमाविभवं प्रस्फुटयतु । अथ दुःखपङ्क-
मग्रं जगदुद्धिधीर्षुः परमकारुणिकः पूर्णानन्दस्वामी मुक्तिसम्पादक-
तत्त्वज्ञानसिद्धये षट्चक्रे कुण्डलिनीयोगं वक्तुमिच्छन् साधकाव-
धानाय प्रतिजानीते अथेति । अथानन्तरं स्वकृतश्रीतत्त्वचिन्ता-
मण्यां षट्चक्रनिरूपणात् पूर्वप्रदर्शिततत्तत्कर्मकथनान्तरमित्यर्थः ।
अस्यार्थः परमानन्दनिर्वाहप्रथमाङ्कुरः उच्यते इत्यन्वयः । परमा-
नन्दो ब्रह्म “नित्यं परमानन्दं ब्रह्म” इति श्रुतेः । तस्य निर्वाहस्त-
साक्षात्काररूपनिष्पत्तिः तस्मै प्रथमाङ्कुरस्तत्कारणभूतप्रथमप्रका-
शमानकर्मस्वरूपः मया पूर्णानन्देनोच्यते इत्यर्थः । सोऽङ्कुरः
किम्भूतः ? तन्त्रानुसारेण षट्चक्रादिक्रमोद्गत इति । तन्त्रानुसा-
रेण तन्त्रमतेन षट्चक्रादीनां मूलाधारस्वाधिष्ठानमणिपूरकानाहत-
विशुद्धाज्ञारूपाणाम् आदिना तत्सम्बन्धिनाङ्गीलिङ्गव्योमपञ्चकशिव-
शक्त्यादीनां च यः क्रमः तच्चिन्तनकुण्डलिन्युत्थापनब्रह्मपद्मगमना-

मेरोर्वाह्यप्रदेशे शशिमिहिरशिरे सव्यदक्षे निषण्णे मध्ये
नाडी सुषुम्णा त्रितयगुणमयी चन्द्रसूर्याग्निरूपा । धुस्तूर-
स्मेरपुष्पग्राथिततमवपुःस्कन्धमध्याच्छिरःस्था वज्राख्या
मेढ्रदेशाच्छिरासि परिगता मध्यमे स्याज्ज्वलन्ती ॥ १ ॥

गमनशिवशक्तिमेलनादिविधानानुपूर्विकरूपः क्रमः ततोदगतः प्राप्तः
योगसाधनाद्यभिन्न इत्यर्थः । ततश्च तन्त्रविहितपट्चक्रवटितयोग-
साधना—भिन्नब्रह्मसाक्षात्कारादिकारणीभूत—कर्मस्वरूपोऽङ्गुणे म-
या उच्यते इति समुदायानुगततात्पर्यार्थः ॥

अथ तादृशवक्ष्यमाणयोगः पट्चक्रनाड्योद्गानं विना न
सम्भवतीत्यतः प्रथमं तदुपयुक्तनाड्यो निरूप्यन्ते मेरोरित्यादि-
विभिः श्लोकैः । मेरोर्मरुदण्डस्य स च दण्डो मूलावधि-
ग्रीवापर्यन्तव्यापकपृष्ठास्थि इति स्फुटीकरिष्यामः । तद्वाह्य-
प्रदेशे शशिमिहिरशिरे इति । शशी चन्द्रः मिहिरः सूर्यः
शिरा नाडी ततश्च चन्द्रसूर्यस्वरूपिण्यौ द्वे नाड्यौ इडापिङ्ग-
लाख्यौ सव्यदक्षे वामदक्षिणे निषण्णे स्थिते इत्यर्थः । तदाह
भूतशुद्धितन्त्रे । मेरोर्वाह्ये इडा दक्षे पिङ्गला च स्थिते उभे
इति । अनयोश्चन्द्रसूर्यस्वरूपत्वमाह सम्मोहनतन्त्रे । वामगा
या इडा नाडी शुक्ला चन्द्रस्वरूपिणी । शक्तिरूपा हि सा
देवी साक्षादमृतविग्रहा । दक्षे तु पिङ्गला नाम पुरुषा
सूर्यविग्रहा । रौद्रात्मिका महादेवी दाडिमी केशरप्रभा ॥
इति । इमे नाड्यौ मूलादङ्गुरूपेणाज्ञाचक्रान्तं प्राप्य नासारन्ध्रगते ।
तदुक्तं यामले, इडा च पिङ्गला चैव तस्य वामे च दक्षिणे ।
ऋज्वीभूते शिरे ते च वामदक्षिणेभेदतः । सर्वपद्मानि संवेष्ट्य
नासारन्ध्रगते शुभे । अत्र शिरे ते च इत्यत्र चकारो वार्थः

तेन सर्वपद्मानि संवेष्ट्य वामदक्षिणभेदतः । वामदक्षिणभेदेन
 वेणीबन्धक्रमेण सर्वपद्मानि संवेष्ट्य वा नासारन्ध्रगते इत्यर्थः ।
 एतेनानयोः स्थित्यां द्विविधः कल्पो दर्शितः । अन्यत्रानयोर्धनुरा-
 कारेण स्थितिरक्ता तद्यथा । विद्धि ते धनुराकारे नाडीडापिङ्गले
 परे इति । धनुराकारप्रकारमाह । या वाममुष्कसम्बन्धा सा
 क्षिप्यन्ती सुषुम्णया । दक्षिणं जत्रुमाश्रित्य धनुर्वक्रा हृदि स्थिता ।
 वामांशजत्रुन्तरगा दक्षिणं नामिकामियात् । जत्रु स्कन्धभुजयोः
 सन्धिः । तथा दक्षिणमुष्कोत्था नामाया वामरन्ध्रगति । वामद-
 क्षिणमुष्कोत्थिते ते भ्रूमध्यपर्यन्तं प्राप्य तत्र इडा पिङ्गला सु-
 षुम्णा नाडीत्रयाणां त्रिवेणीरूपेण ग्रन्थिभावमापन्ना नासारन्ध्र-
 मिलितेत्यर्थः । तदुक्तम् । इडायां यमुना देवी पिङ्गलायां सरस्वती ।
 सुषुम्णायां वसेद् गङ्गा तासां योगस्त्रिधा भवेत् । सङ्गता
 ध्वजमूले च विमुक्ता भूविद्योगतः । त्रिवेणीयोगः सा प्रोक्ता तत्र
 स्नानं महाफलमिति । मध्ये इति मेरुदण्डमध्यरन्ध्रे इत्यर्थः ।
 तदुक्तम् । मेरुमध्ये रिता या तु मूलादाब्रह्मरन्ध्रगत्यादि । तथा
 त्रिपुरामारसमुच्चये । या मुण्डाधारदण्डान्तर्गविवरगतेत्यादि ।
 अत्र यद्यपि मेरोर्वीमे स्थिता नाडी इडा चन्द्रामृता शिवे ।
 दक्षिणे सूर्यसंयुक्ता पिङ्गला नाम नामतः । तद्वाह्ये तु तयोर्मध्ये
 सुषुम्णा वद्विसंयुतेति तन्त्रचूडामणिवचने सुषुम्णाया मेरोर्बाह्यास्थितिः
 प्रतीयते तथापि तद्वचनं मतभेदेन, ग्रन्थकारमते तु मेरुमध्या-
 न्तस्थान् सकलसरसिजानित्युत्तरश्लोके षट्पद्मानां मेरुमध्य-
 रन्ध्रस्थत्वकथनेन तदादायभूतायाः सुषुम्णाया मेरुमध्यरन्ध्रस्थत्वम् ।
 त्रितयगुणमयीति । त्रितयं गुणं सुषुम्णा वज्रा त्रिविणीति
 रूपभेदेन त्रिसूत्रम् । तदात्मिकेत्यर्थः । अथवा त्रितयगुणं सुषु-
 णादिनाडीत्रयमपेक्ष्य इयमेकेयमेकेयमेकेति त्रितयावर्त्तनं यत्र

सा त्रितयगुणा तन्मयीत्यर्थः, यद्वा त्रितयगुणाः सत्त्वर-
जस्तमोगुणा यस्यां तन्मयीत्यर्थः । ततश्च चित्रिणी सत्त्वगुणमयी
वज्रा रजोगुणमयी सुषुम्णा तमोगुणमयीति । चन्द्रसूर्याग्निरूपेति
चित्रिणी चन्द्ररूपा तेन शुक्लवर्णा वज्रिणी सूर्यरूपा तेन दाडि-
मीकेशरप्रभा सुषुम्णा बन्धिरूपिणी तेन रक्तवर्णा इति । एतत्
त्रिविधारूपायानप्रमाणमाह सुषुम्णालक्षणमभिधाय भूतशुद्धौ ।
तदन्तर्द्व्यङ्गुलोर्ध्वे तु वज्राख्या चित्रिणी तथा । अतः सुषुम्णा
त्रिगुणा ललन्ती ललना यथा । सत्त्वादित्रिगुणाधारा चन्द्रसूर्या-
ग्निरूपिणीति । कन्दमध्याच्छिरःस्था इति । कन्दः सर्वनाडीनां
मूलं तल्लक्षणमाह । गुदात्तु द्व्यङ्गुलादूर्ध्वं मेढ्रात्तु द्व्यङ्गुलादधः ।
चतुरङ्गुलविस्तारं कन्दमूलं खगाण्डवत् । नाड्यस्तस्मात् समुत्पन्नाः
सहस्राणां द्विसप्ततिरिति । तद्रूपकन्दमारभ्य शिरःस्था शिरःस्थि-
ताधोमुखसहस्रदलकमलकर्णिकावार्त्तिद्वादशदलपङ्कजाधःपर्यन्तस्थि-
तेत्यर्थः । कुण्डलीविवरकाण्डमण्डितं द्वादशार्णं सरसीरुहं भजे
इति गुरुपादुकास्तोत्रस्वरसात् कुण्डलीविवरकाण्डरूपायाश्चित्रिणी
नाड्याः तदवधिकत्वे तदधिकरणसुषुम्णाया अपि तदवधिक-
त्वम् । अन्यथा सहस्रदलोर्ध्वपर्यन्तस्थायित्वे सहस्रदलपद्मस्थं
चत्वारिंशत्श्लोके शून्यदेशे विकाशमित्यनेन शून्यदेशे स्थायि-
त्वानुपतत्तेः । सुषुम्णावृतत्वे शून्यदेशत्वाभावात् । अत्र केचित्
मेरोर्मध्यपृष्ठगतास्तिस्त्रो नाड्यः प्रकीर्त्तिता इति निगमतत्त्व-
सारवचनं प्रमाणं दर्शयित्वा इडा पिङ्गला सुषुम्णेति तिसृणां
नाडीनां मेरुमध्यस्थितिं वदन्ति । तत्र इडापिङ्गलयोर्मे-
रुबाहिःस्थिते सर्वतन्त्रवचनसिद्धत्वात् ग्रन्थकारेणापि मेरोर्वा-
ह्यप्रदेशे इत्यनेन तयोर्बाहिःस्थिते स्पष्टमुखेनाभिधानाच्च ।

किञ्च इडापिङ्गलयोर्मैरुमध्यस्थत्वे धनुराकाराभङ्ग्या हृदयात्
जत्रुसंलग्नत्वं न सम्भवति । निगमसारतत्त्ववचने तिस्रो नाड्य
इति सुषुम्णा वज्रा चित्रिणीति तिस्रः न त्विडापिङ्गलयो-
स्तदन्तर्भावः । अत्र सुषुम्णाया मूलादिमस्तकपर्यन्तस्थिति-
प्रकारमाह । सुषुम्णा चव्यवल्लीव मेरुश्लिष्टा पुरोगता । ग्रीवा-
न्तं प्राप्य गलिता तिर्य्यग्भूता वरानने । शङ्खिनी नालमाल-
म्ब्य गता सा ब्रह्मसादनमिति । तथान्यत्र चापाकरि
स्थिते चान्ये सुषुम्णा प्रणवाकृतिः । पृष्ठास्थो घुण्टितो
भिन्ना तिर्य्यग्भूता ललाटगा भ्रूमध्ये कुण्डलिलम्बा मुखेन
ब्रह्मरन्ध्रगा इति । गलिता मेरुदण्डान्निःसृता । तथा घुण्टितो
भिन्ना इत्यस्याप्ययमर्थः । एतेन मेरुदण्डस्य ग्रीवापर्यन्त-
स्थितिः प्रतीयते । शङ्खिनी नालमालम्ब्येति । शङ्खिनी
लक्षणमाह । ईश्वर उवाच । सरस्वती कुहुश्चैव सुषुम्णा
पार्श्वयोः स्थिते । गान्धारी हस्तिजिह्वा च इडायाः पूर्व-
पार्श्वयोः । गान्धारायाः सरस्वत्या मध्ये प्रोक्ता च शङ्खिनी ।
तथा । शङ्खिनी नाम सा नाडी सव्यकर्णान्तमिष्यते । तथा-
न्यत्र शङ्खिनी कण्ठविवरात् तिर्य्यग्भूता ललाटगा । चित्रिणी
सङ्गता श्लिष्टा यावच्छिरसमम्बिके इति । ततश्च सरस्वती-
गान्धार्योर्मध्ये कन्दमूलमारभ्य कण्ठपर्यन्तं गता वक्रगत्या
एकाग्रेण वामकर्णरन्ध्रमिलिता अपराग्रेण मस्तकान्तं प्रा-
प्तेति । अत्र केचित् । पादादिब्रह्मरन्ध्रान्तं यदस्थिकीलको-
पमम् । चतुर्दशानां लोकानां मेरुदण्डः प्रचक्षते । इति
निगमतत्त्वसारवचनं प्रमाणं दर्शयित्वा पदादिब्रह्मरन्ध्रपर्यन्तं
मेरुदण्डस्य स्थितिमाहुस्तच्चिन्त्यम् । यः पृष्ठदण्डः स एव

तन्मध्ये चित्रिणी सा प्रणवविलम्बिता योगिनां
योगगम्या लृतातन्तूपमेया सकलसरसिजान मेरु-

मेरुदण्डस्तस्य मूलकन्दाद्दूर्धावधि ग्रीवापर्यन्तं स्थितः प्रत्यक्ष-
मिद्धत्वेन प्रत्यक्षमिद्धवस्तुनो वचनमन्यथा कर्तुं न शक्यते ।
किञ्चाक्षणेकास्थो मेरुदण्डस्य पादादिस्थितत्वे पादयोगकु-
ञ्चनप्रमार्णनादिक्रिया न स्यात् तस्मान्मूलोर्धावधिरेव मेरु-
दण्डः । निगनतत्त्वमारवचनस्य त्वयमर्थः । पादादिब्रह्मरन्ध्रपर्यन्तं
शरीरमधिकृत्य यदस्मिन्कीलकौपमं कीलकबद्धारकमिति मेढ्रदेशा-
न्मूलकन्दाद् द्व्यङ्गुलैर्धावधि । तदुक्तं भूतशुद्धौ । तन्मध्ये द्व्यङ्गु-
लैर्धावधौ तु वज्राख्या चित्रिणी तथेति ॥ १ ॥

तन्मध्ये इति । वज्रामध्ये इत्यर्थः । प्रणवविलम्बिता आज्ञा-
चक्रावच्छेदे तन्मध्ये प्रणवप्रकाशेन प्रकृष्टोदीप्यमाना अत
एव ग्रन्थकारेण षट्त्रिंशत्श्लोके तदनु च नवीनार्कबकुल-
प्रकाशं ज्योतिर्वा गगनधरणीमध्यमिलितमित्युक्तम् । लृतातन्तूप-
मेया मर्कटमृत्रतुल्यमूक्ष्मा तद्ग्रथनरचनया भित्त्वा देदीप्यते इति ।
षट्पद्मानि कर्णिकावच्छेदे भित्त्वा मणिग्रथनवत् ग्रथनरचनया
देदीप्यते इत्यर्थः । यत्तु चित्रिणीशून्यविवरे संजानाम्भेरुहाणि
षट् । तत्पत्रेषु महादेवी भुजङ्गी विहरन्ति च इति कल्पसूत्रचतु-
र्थकाण्डीयवचनं तत् एकवचनान्तभुजङ्गीकर्त्र्या बहुवचनान्तविह-
रन्तिक्रियान्वययोगादमूलम् । समूलत्वेऽपि तस्यायमर्थः विहरन्ती-
ति शिवोक्तत्वात् एकवचनार्थं बहुवचनम् । चित्रिणीरन्ध्रविवरे इति
करणार्थविषयाधारे सप्तमी । ततश्च भुजङ्गी कुण्डलिनी महादेवी

मध्यान्तरस्थान् । भित्त्वा दीप्यते तद् ग्रथनरचनया शुद्ध-
बोधस्वरूपा तन्मध्ये ब्रह्मनाडी हरमुखकुहरादादिदेवा-
न्तसंस्था ॥ २ ॥

चित्रिणी शून्ये चित्रिणीनाड्या मध्यरन्ध्रे यत् विवरम् इतस्ततो
वहिर्गमनपथः तेन पथा चक्रभेदक्रमेण षडम्भोरुहाणि संजाता
सम्प्राप्ता सती तत्पत्रेषु विरहति दीप्यते इत्यर्थः । यद्वा यानि ष-
डम्भोरुहाणि सुषुम्णान्तराले विहरन्ति प्रकाशन्ते भुजङ्गी चित्रि-
णी रन्ध्रविवरेण तत्पत्रेषु सती अनन्तरं सहस्रदले विह-
रतीति । न तु तद्वचनात् षट्पद्मानां चित्रिणीविवरे स्थितिः
प्रतीयते । तन्मध्ये चित्रिणीमध्ये । ब्रह्मनाडीति । अत्र नङ्गता-
विति धातोर्नङ्येन गम्यतेऽनया पदव्या इति नाडी पदवी ब्रह्मणो
नाडीति व्युत्पत्त्या ब्रह्मनाडी ब्रह्मपदवी शङ्खब्रह्मरूपायाः कुण्डलि-
न्याः परमशिवसन्निधिगमनपथरूपचित्रिणीनाड्यन्तर्गतशून्यभाग
इति यावत् । न तु चित्रिणीमध्ये नाड्यन्तरमस्तीति निष्कर्षः
हरमुखकुहरात् स्वयम्भुलिङ्गच्छिद्रात् आदिदेवः सहस्रदलकमल-
कर्णिकामध्यस्थपरं विन्दुरन्यत् सुगमम् ॥ २ ॥

श्लोकान्तरेण तां विशेषयति विद्युन्मालेति । लसत्तन्तुरू-
पेति । लसन्ती दीप्यमाना तन्तूरूपिणी अब्जतन्तुसदृशी कुण्ड-
लिनी यत्र सत्यर्थः सकलसुखमयी सर्वानन्दमयीत्यर्थः । शुद्धबो-
धस्वभावेति शुद्धबोधाय तत्त्वज्ञानाय स्वस्य आत्मनो भावो भाव-
ना यत्रेत्यर्थः । तदास्ये ब्रह्मनाड्याः आस्ये हरमुखकुहरे ब्रह्मद्वारं
कुण्डलिन्याः शिवसन्निधिगमनाय प्रवेशनिर्गमपथरूपमित्यर्थः ।
सुधाधारगम्यप्रदेशमिति । सुधाधारः परमशिवशक्तिः सामरस्य
निःसृतामृतधारो गम्यते मूलाधारस्थशिवशक्तिभ्यां लभ्यते येन

विद्युन्माला विलासा मुनिमनासि लसत्तन्तुरूपा सुमू-
क्ष्मा शुद्धज्ञानप्रबोधा सकलसुखमयी शुद्धबोधस्वभावा ।
ब्रह्मद्वारं तदास्ये प्रविलसति सुधाधारगम्यप्रदेशं ग्रन्थि-
स्थानं तदेतद्वदनमिति सुषुम्णारूपनाम्न्या लपन्ति ॥ ३ ॥

द्वारेण तद्रूपप्रदेशमित्यर्थः । तदेतदिति तस्य द्वारस्य एतत् समी-
पवर्तिप्रदेशं सुषुम्णाया ग्रन्थिस्थानं कन्दसुषुम्णयोः सन्धिस्थानं
सुषुम्णाया वदनञ्च इति लपन्ति आगमज्ञा वदन्ति इति समुदा-
यार्थः ॥ ३ ॥

नाडीं निरूप्य अङ्गप्रत्याङ्गादिसहितं मूलाधारचक्रं निरूप्यते
अथाधारपद्ममिति नवमिः श्लोकैः । सुषुम्णास्यलग्नं चतुःपार्श्वं कन्दसु-
षुम्णयोः सन्धिस्थानसंलग्नपत्रमित्यर्थः । ध्वजाधो गुदोर्द्धं लिङ्गमूला-
दधोऽवधि सुषुम्णापर्यन्तमित्यर्थः । चतुःशोणपत्रं रक्तवर्णचतुर्दलम् ।
वकारादिसान्तेः वशषस इति वेदवर्णैर्युतम् । अत्र षट्चक्रेषु पद्मा-
नां दलावच्छेदे दक्षिणावर्त्तेन वर्णयोगश्चिन्तनीयः । तदुक्तं विश्वसार-
तन्त्रे । सर्ववर्णात्मकं पत्रं पद्मानां परिकीर्तितम् । दक्षिणावर्त्तयोगेन
लिखनं चिन्तयेद्विद्येति ॥ ४ ॥

अमुष्मिन् धरायाश्चतुःकोणचक्रमिति । एतत् पद्मकर्णिकायां
चतुष्कोणरूपं पृथ्वीमण्डलं समास्ते इत्यर्थः । मण्डलं विशेषयति
समुद्रासीत्यादि । तस्य मण्डलस्याष्टादिक्षु प्रकाशमानाष्टशूलैर्युक्त-
म् एतन्मण्डलं पीतवर्णं स्पष्टमाह । मूलाधारे धराचक्रं चतुष्कोणं
प्रियंवदे । पीतवर्णं परिवृतञ्चाष्टशूलैः कुलाचलैरिति । शूलैः कीदृशैः

कुलाचलैरिति कामिन्याः स्तनसदृशाग्रैरित्यर्थः । यद्वा कुलाच-
लैरिति नीलाचलं मन्दरश्च पर्वतं चन्द्रशेखरम् । हिमालयं सुवेलश्च-

अथाधारपद्मं सुषुम्नास्यलग्नं ध्वजाधो गुदोर्ध्वं चतुःशो-
णपत्रम् । अधोवक्त्रमुद्यत्सुवर्णाभिवर्णेर्वकारादिसान्तैर्युतं
वेदवर्णैः ॥ ४ ॥

अमुष्मिन् धरायाश्चतुष्कोणचक्रं समुद्रासि शूलाष्टकै-
रावृतं तत् । लसत्पीतवर्णं तडित्कोमलाङ्गे तदङ्गे समाप्ते
धरायाः स्वबीजम् ॥ ५ ॥

मलयश्च सुपर्वतम् । चतुष्कोणे वसेद्देवि एतत् सप्त कुलाचल
मिति निर्वाणतन्त्रवचनात् यथा पृथ्वीमध्ये सप्त कुलाचलास्त
धाताष्टशूलानि कुलाचलसदृशानि इति भावः । तदन्ते इति तस्य
धरामण्डलस्य अन्ते मध्ये धरायाः स्वबीजं णकारं समाप्ते । ए-
तद् बीजमपि पीतवर्णं तद् यथा बीजं तन्मध्यतश्चैन्द्रं पीतवर्णं च-
तुर्भुजम् वज्रहस्तं महाबाहुमैरावतगजस्थितम् इति तेन लसत्पी-
तवर्णमित्युभयसम्बन्धः ॥ ५ ॥

धराबीजध्यानमाह चतुरित्यादि । यदेव धराबीजं तदेवैन्द्रबी-
जमित्यविरुद्धम् । तदङ्गे इति धराबीजस्याङ्गे सृष्टिकारी ब्रह्मा व-
सेदित्यन्वयः । तदङ्गे धराबीजस्य बिन्दुमध्ये इति बोध्यम् । तदु-
क्तं मूलाधारे धराबीजं तद्विन्दौ ब्रह्मणः स्थितिः । तदङ्गे शिशु-
रूपस्य गजारूढोऽमराधिप इति । शिशुरूपस्य ब्रह्मणः स्थिति-
रित्यन्वयः तदङ्गे धराबीजक्रोडे अमराधिप इति तु मतान्तरम् ।
स्वमते धराबीजैन्द्रबीजयोरभेदात् मन्त्रार्णां देवता प्रोक्ता देवता
मन्त्ररूपिणीति वचनाच्च तयोरभेदवर्णनम् । निर्वाणतन्त्रे । ऐन्द्र-
बीजं वरारोहे लिङ्गस्य वामदेशके । सुसिद्धं ब्रह्मसदनं
नादोपरि सुसुन्दरम् । तत्रैव निवसेद् ब्रह्मा सृष्टिकर्त्ता प्रजापति-

चतुर्बाहुभूषं गजेन्द्राधिरूढं तदङ्के नवीनार्कतुल्यप्रका-
शः । शिशुः सृष्टिकारी लसद्वेदबाहुर्मुखाम्भोजलक्ष्मीश्चतु-
र्भागेभेदः ॥ ६ ॥

सिति । अत्र धरावीजस्योर्द्धे नादोपरि ब्रह्मस्थितिकथने नादोर्द्धे
बिन्दुमध्ये स्थितिरगम्य लिङ्गस्य वामदेशके इति मतान्तरम् । अ-
तएव सारदायाम् आधारांश्च विदुस्तत्र मतभेदादनेकधेत्युक्तम् ।
स किंभूतः लसद्वेदबाहुरिति । अत्र केचित् ब्रह्मणो द्विभुजदर्श-
नेन लसद् बाहुवेदाः सामवेदादयो बाहौ यस्येति व्युत्पत्तिं कृत्वा
तदेव संस्थापयति तत्र ब्रह्मणो हस्ताभ्यां वेदधारणस्य कुत्राप्यद-
र्शनात् । किन्त्वत्र ब्रह्मा चतुर्भुजत्वेनैव ध्येयः तथा स्पष्टमाह भू-
शुद्धौ । तदङ्के च चतुर्बाहुं रक्तवर्णं शिशुं शिवे । चतुर्वक्त्रं हंस-
पृष्ठे ब्रह्माणं विद्धि पार्वतीति । मुखाम्भोजलक्ष्मीश्चतुर्भागेभेदः इति
अस्य ब्रह्मणश्चतुर्भिर्भागेभ्यो भेदः अवयवेषु विशेषः तैव मुखाम्भोज-
लक्ष्मीरित्यर्थात् ब्रह्मणश्चतुर्मुखत्वमायातम् । यद्वा मुखे अम्भोजल-
क्ष्मीर्यस्य तथा चतुर्भिर्भागेः अर्थात् मुखावच्छेदे भेदे यस्येति विशे-
षणद्वयम् । चतुर्भागेवेद इति पदे अभेदरूपेण पूर्वप्रकारार्थः । अत्र
ब्रह्मणो हस्तेऽस्त्रानभिधानेऽपि दण्डकमण्डलधराम् अक्षसूत्राभयं
तथा । ध्यायेत् तां रक्तवर्णां ब्राह्मीं कृष्णाजिनोज्ज्वलामिति वि-
श्वसारतन्त्रोक्तब्राह्मीध्याने ब्रह्मशक्तिहस्ते दण्डकमण्डलवक्षसूत्रा-
भयदर्शनादत्रापि तथा कल्प्यते यस्य देवस्य यद्रूपमित्यादिना
सप्तसतीस्तोत्रे शिवशक्तयोरेकास्त्रदर्शनात् इति वदन्ति । वस्तुतस्तु
अभयवरदहस्तं कुण्डिकामक्षमालां दधतममलभूषं चिन्तयेदादिमू-
र्तिमिति ग्रामलोक्तकर्मान्तरीयध्यानप्राप्ताभयवरादीनि ध्येयानि
स्पष्टमन्यत् ॥ ६ ॥

आधारपद्मे डाकिनीशक्तिस्थितिमाह वसेदिति । अत्र पद्मे डाकिनीनाम्नी देवी वसेदित्यन्वयः । सा किंभूता सदा सर्वस्मिन् काले शुद्धबुद्धत्त्वज्ञानस्य प्रकाशं वहन्ती तत्त्वज्ञानसम्पादयित्री-
त्यर्थः । तथाच योगाङ्गत्वेनात्र तां ध्यात्वा तत्त्वज्ञानमाप्नोति इति भावः । इयं देवी चक्राधिष्ठात्री तदुक्तं वक्त्रं वशषसोपेतं डाकिन्या समधिष्ठितमिति । तथा डाकिनी राकिती चैव लाकिनी काकिनी तथा । शाकिनी हाकिनी चैव क्रमात् षट् पङ्कजाधिप इति । अस्याध्यानविशेषमाहान्यत्र रक्ताक्षी रक्तवर्णा पशुजनभयकृत् शूलखट्वाङ्गहस्तां वामे खड्गं दधानां चषकमपि सुधापूरितं चैकव-
क्त्रम् । अत्युग्रामुग्रदंष्ट्रामरिकुलमथनीं पायसान्ने प्रसक्ताम् । मूलाधारेऽमृतार्थं परिवृतवपुषा डाकिनीं चिन्तयेत् तामिति । तथा सिन्दूरतिलकोद्दीप्तमञ्जनाञ्चितलोचनाम् । कृष्णाम्बरपरी-
धानां नानाभरणभूषितामित्यादिकर्म्मन्तरोक्तडाकिनीध्याने प्राप्ते कृष्णाम्बरं ध्येयमिति । अत्र ब्रह्मादीनां षट्चक्रस्थसकलदेवानां भावभेदेनोर्द्धाधोवक्त्रेण स्थितिचिन्तनमाह शाक्तानन्दतरङ्गिणीधृत-
मायातन्त्रे पार्वत्युवाच । अधोवक्त्रस्थितिस्तत्र अधोभागे कथं भवे-
दिति प्रश्नम् । महादेव उवाच । तत् सर्वं पङ्कजं देवि सर्वतोमुख-
मेव च । प्रवृत्ति भावचिन्तायामधोवक्त्राणि चिन्तयेत् । निवृत्ति-
भावमार्गेषु सदैवोर्द्धमुखानि चेति । अन्यत् सुगमम् ॥ ७ ॥

मूलचक्रकर्णिकायां त्रिकोणं निरूप्यते वज्राख्यावक्त्रदेशे इति । सुषुम्णाया आस्यात् द्व्यङ्गुलोर्द्धे लिङ्गमूलादधोवज्रावक्त्रम् । तत्तु मूलाधारकमलकर्णिकामध्यस्थगह्वरान्तरवर्त्ति तत्र त्रिकोणं विलसति इत्यन्वयः । त्रिकोणं कीदृशं त्रैपुराख्यमिति त्रिकोण-
गर्भस्थकामबीजघटककारमध्ये त्रिपुरसुन्दर्यधिष्ठानात् त्रैपुराख्य-

वसेदत्र देवी च डाकिन्यभिरुया लसद्देवबाहुज्ज्वला
रक्तनेत्रा । समानोदितानेकमूर्यप्रकाशा प्रकाशं वहन्ती
सदाशुद्धबुद्धेः ॥ ७ ॥

मिति तात्पर्यम् । तदुक्तं शाक्तानन्दतरङ्गिण्यां ककारतस्त्वकथ-
नमुपक्रम्य; तेषां मध्ये स्थिता देवी सुन्दरी परिदेवतेति । कोमलं
सुस्निग्धं तथा कामरूपं कामं निरूप्येतऽनुभूयते येन तादृशं मद-
नागारात्मकमित्यर्थः । अतएव त्रिकोणं तत्तु, शक्तिपीठं मनोहर-
मित्युक्तम् । एतत् त्रिकोणं धराबीजस्योर्ध्वे तदुक्तं सम्मोहने धरा-
बीजमधिकृत्य; रामा ज्येष्ठा तथा रौद्री त्रिरेखा च तदूर्ध्वत इति ।
तत् त्रिकोणमध्ये कन्दर्पवायुस्थितिमाह कन्दर्प इति ।
समन्तात् त्रिकोणव्यापकरूपेणेत्यर्थः । जीवेश इति
अस्य जीवधारकत्वार्जीवेश इत्युक्तं तथा हि; कण्ठदेशे
वसेत् प्राणो ह्यपानो गुदमण्डले इत्यादिवचने गुदमण्डल-
स्थवायोरपानत्वाविधानात् तादृश्यगुदमण्डलस्थकन्दर्पवायोरप्य
पानांशः, ततश्च अपानः कर्षति प्राणं प्राणोऽपानञ्च कर्षति ।
रज्जुबद्धो यथा श्येनो गतोप्याऽकृष्यते पुनः । तथा चैतौ विषं-
वादे संवादे संत्यजेदिममिति । विषवादे परस्परवैपरीत्यगमने एतौ
प्राणापानवायू तथा कर्षाकर्षिणौ संवादे अविरोधिगमने ईमं देहं
संत्यजेदित्यर्थकं तद्वचने कन्दर्पावान्तरनामकापानवायोः प्राणक-
र्षकत्वेन देहधारणत्वाजीवधारकं प्रतीयते अतो जीवेश इत्यु-
क्तिरिति भावः । अत एव ग्रन्थकृता दशमश्लोके; श्वासोच्छास-
विञ्जनेन जगतां जीवो यथा धार्यति इत्यनेन श्वासोच्छासरूपयोः
प्राणापानयोर्जीवधारकत्वं स्वयमेवोक्तं स्पष्टमन्यत् ॥ ८ ॥

वज्राख्यावक्त्रदेशे विलसति सततं कर्णिकामध्यसं-
स्थं कोणं तत् त्रैपुराख्यं तडिदिव विलसत् कोमलं काम-
रूपम् । कन्दर्पो नाम वायुर्निवसति सततं तस्य मध्ये
समन्तात् जीवेशो बन्धुजीवप्रकरमभिहसन् कोटिमूर्य-
प्रकाशः ॥ ८ ॥

त्रिकोणमध्ये स्वयम्भुलिङ्गस्थितिमाह तन्मध्ये इति ।
त्रिकोणमध्ये लिङ्गरूपी स्वयम्भुः स्वयम्भुनामकाशिवलिङ्गो विल-
सतीत्यन्वयः । द्रुतकनककलाकोमलः तप्तकाञ्चनावयव इव
स्निग्धभाव इत्यर्थः । पश्चिमास्योऽधोमुखः तदुक्तं कालीकामृते,
तत्र स्थितो महालिङ्गः स्वयम्भुः सर्वदा सुखी । अधोमुखः
क्रियावांश्च कामबीजेन चालित इति । ज्ञानध्यानप्रकाश इति ।
ज्ञानध्यानाभ्यां प्रकाशो यस्य तादृश इत्यर्थः । तथा च ज्ञानेन
निर्गुणरूपप्रकाशः ध्यानेन सगुणरूपप्रकाशो यस्य स एवायं
स्वयम्भुरिति भावः । दृष्टान्तेन विशेषयति प्रथमकिसलयाकाररूप
इति । अचिरोत्पन्नपत्राङ्कुरवत् आकाररूपो यस्य तेन स्थूलमू-
लात् सूक्ष्माग्रपर्यन्तं चम्पककुसुममध्यस्थितशलाकावदुन्नतं श्याम-
वर्णश्चेत्यर्थः । तदुक्तं शाक्तानन्दतरङ्गिण्याम्, स्वयम्भुलिङ्गं
तन्मध्ये सरन्ध्रं पश्चिमाननम् । ध्यायेच्च परमेशानीं शिवं श्याम-
लसुन्दरमिति । यत्तु मूलाधारे स्मरेद्दिव्यं त्रिकोणमतिमुन्दरम् ।
तस्यास्तिरेखामानीय अध उर्ध्वव्यवस्थिताम् । नीलतोयदमध्यस्थां
तडित्कोटिसमप्रभामिति यामलवचने कुण्डलिन्या नीलतोयद-
मध्यस्थविशेषणेन स्वयम्भुलिङ्गस्य नीलवर्णत्वमायातं तन्नीलश्या-
मयोरेकपर्यायत्वान्न विरुद्धम् । विद्युतत्पूर्णेन्दुविम्बप्रकरकरचय-

तन्मध्ये लिङ्गरूपी द्रुतकनककलाकोमलः पश्चिमास्यो
ज्ञानध्यानप्रकाशः प्रथमकिसलयाकाररूपः स्वयम्भुः । वि-
द्युत्पूर्णचन्द्रविम्बप्रकरकरचयस्निग्धसन्तानहासी काशीवासी
विलासी विलसाति सरिदावर्त्तरूपप्रकारः ॥ ९ ॥

स्निग्धसन्तानहासीति । विद्युत्पूर्णचन्द्रविम्बयोर्यः प्रकृष्टकरः उ-
त्तापरहितकिरणं तत्तुल्यकिरणसमूहेन मृदुप्रवाहीवशिष्टप्रका-
शोऽस्यास्तीत्यर्थः । काशीवासी विलासीति । अत्र काशीवास-
तुल्यवासविशिष्टः सन् विलासीत्यर्थः तेन यथा काशीवासे सुखं
भुनक्ति तद्वदप्रापीति भावः । अथवा निवास उल्लासः कामप्र-
फुल्लभाव इति यावत् तद्विशिष्ट इत्यर्थः । कामबीजेन चालित
इति वचनात् अयं स्वयम्भुः काशीवासी एतेनास्य विश्वेश्वरत्वं
सूचितमिति । सरिदावर्त्तरूपप्रकार इति । सरिदावर्त्ते यद्रूपस्तत्र
प्रकारः ततश्च यथा भ्राम्यमाणनदीजले मध्यनिम्नस्तन्मध्ये कि-
ञ्चिदुन्नतं शङ्खमध्योन्नतवदिति भावः । अयं स्वयम्भुः कामबी-
जोपरिस्थितः तदाह कालीकुलामृते । किञ्जल्कोपरिशृङ्गाटः स-
रन्ध्रः सुमनोहरः । तत्र स्थितो महालिङ्गः स्वयम्भुः सर्वदा सुखी ।
अधोमुखः क्रियावांश्च कामबीजेन चालित इति । तथान्यत्र । पूर्वो-
क्तां डाकिनीं तत्र कर्णिकायां त्रिकोणकम् । यन्मध्ये विवरं सूक्ष्म-
रक्ताभं कामबीजकम् । तत्र स्वयम्भुलिङ्गश्चाधोमुखालक्तकप्रभमिति
मतान्तरम् ॥ ९ ॥

स्वयम्भुलिङ्गे कुण्डलिनीशक्तिस्थितिमाह तस्योर्ध्वे इति ।
द्राम्यामनयोरर्थः । यद्वा कुण्डलिन्या श्वासोच्छ्वासविभञ्जनेन
प्रवर्त्तनेन जगतां जीवो जीवात्मा धार्यते देहावच्छेदे स्थाप्यते सा
देवी मत्तालिमालास्फुटं यथा स्यात्तथाकृतिः एवं वक्ष्यमाणक्रमवैचित्र्यम्

तस्योर्ध्वे विसतन्तुसोदरलसत्सूक्ष्मा जगन्मोहिनी ब्र-
ह्मद्वारमुखं मुखेन मधुरं सञ्छादयन्ती स्वयम् । शङ्खावर्त्त-
निभा नवीनचपलामालाविलासास्पदा सुप्ता सर्पसमा शि-
वोपरि लसत्सार्द्धत्रिवृत्ताकृतिः ॥ १० ॥

अर्थात् जनयन्ती सती अम्बुजगह्वरे मुलाधारककमलकर्णिकामध्ये
त्रिकोणगह्वरे तस्य स्वयम्भुलिङ्गस्योर्ध्वभागे विलसतीति श्लोकद्वयस्य
विशिष्टान्वितार्थः । विसतन्तु सोदरलसत्सूक्ष्मा मृणालसूत्रतुल्यसू-
क्ष्मा इत्यर्थः । जगन्मोहिनी जगतां मायारूपिणीत्यर्थः । ब्रह्मद्वारमुखं
स्वयम्भुलिङ्गच्छिद्रं मधुरं मृदु यथा स्यात्तथा स्वमुखेन सञ्छाद-
यति इत्यर्थः । नवीनचपलामालाविलासास्पदेति । सर्वेषां नवी-
नत्वे प्रकाशाधिक्यदर्शनादत्र नवीनोत्कीर्त्तनमधिकप्रकाशप्राप्त्यर्थं
ततश्चातिप्रकाशितविद्युन्मालानां विलासस्य स्थिरतरकौतूहलवास-
स्यास्पद इत्यर्थात् स्थिरतरातिप्रकाशितविद्युत्समूहप्रकाशतुल्यप्रका-
शितवतीति पर्यवसितम् । वाक्यजननक्रममाह कोमलकाव्यबंध-
रचनाभेदातिभेदक्रमैरिति । कोमलकाव्यं मृदुशब्दघटितरूपगुण-
रसादिवर्णनात्मकवाक्यम् । बन्धः पद्यबन्धाश्चबन्धादिचित्रका-
व्यम् । रचना तदतिरिक्तगद्यापद्यात्मकवाक्यम् । भेदस्तेषां वि-
शेषः । अतिभेदस्तादितरसंस्कृतप्राकृतवाक्यसमुदायः । तयोर्यः
क्रमः शास्त्रव्यवहारनिरूपणरीतिः । तादृशीभीरीतिभिर्वाचं जनय-
न्तीति परिष्कृतार्थः । कुण्डलिन्याः संस्कृतप्राकृतविशेषाविशेष
यावद्वाक्यजनयित्रीत्वात् । तदाह सारदायाम्, भिद्यमानात् परा-
द्विन्दोरव्यक्तात्मा रवोऽभवत् । तत् प्राप्य कुण्डलीरूपं प्राणिनां
देहमध्यगम् । वर्णात्मनाविर्भवति गद्यपद्यादिभेदत इति । गद्य-
पद्यादीत्यादिपदात् यावद्वाक्यंगृह्यते व्यक्तमाह कादिमते, स्वा-

कूजन्ती कुलकुण्डली च मधुरं मत्तालिमाला स्फुटं
वाचः कोमलकाव्यबन्धरचनाभेदातिभेदक्रमैः । श्वासो-
च्छ्वासविभजनेन जगतां जीवो यया धार्यते सा मूला-
म्बुजगङ्गरे विलसति मोहामदीप्तावलिः ॥ ११ ॥

त्मेच्छाशक्तिघातेन प्राणवायुस्वरूपतः । मूलाधारे समुत्पन्नः परा-
ख्योनाद उत्तमः । स एव चोर्ध्वतां नीतः स्वाधिष्ठानविजृम्भ-
म्भितः । पश्यन्त्याख्यामवाप्नोति तथैवोर्ध्वं शनैः शनैः । अनाहते
बुद्धितत्त्वसमेतो मध्यमाभिधः । तथा तयोरूर्ध्वगतो विशुद्धौ
कण्ठदेशतः । वैरवर्याभिधः कण्ठशीर्षताल्वोष्ठदन्तगः । जिह्वा-
मूलाग्रमृष्टस्थस्तथा नासाग्रतः क्रमात् । कण्ठताल्वोष्ठकण्ठस्थः
कण्ठोष्ठद्वयतस्तथा । समुत्पन्नान्यक्षराणि क्रमादादिक्षकावधि इति
अलं विस्वरेण । कुण्डलिनीध्यानान्तरमाह अन्यत्र । ध्यायेत्
कुण्डलिनीं देवीं स्वयम्भुलिङ्गवेष्टिनीम् । श्यामां सूक्ष्मां सृष्टिरूपां
सृष्टिस्थितिलयात्मिकाम् । विश्वातीतां ज्ञानरूपां चिन्तयेदूर्ध्व
वाहिनीम् । तथा ध्यायेत् कुण्डलिनीं देवीमिष्टदेवस्वरूपि-
णीम् । सदा षोडशवर्षीयां पीनोन्नतपयोधराम् । नवयौवन-
सम्पन्नां सर्वाभरणभूषिताम् । पूर्णचन्द्रप्रभां रक्तां सदा चञ्च-
ललोचनाम् इति । रक्तामिति सुन्दरीविषये ज्ञेयमिति शाक्ता-
नन्दतरङ्गिणीकारः । वस्तुतस्तु सर्वदेवताविषये एव कुण्डलिनी
रक्तवर्णत्वेन ध्येया न तु श्यामवर्णत्वेन प्रायः सर्वतन्त्रे
सर्वसंग्रहे च कुण्डलिन्यास्तडिदाकारत्वकथनात् । श्या-
मामित्यन्तेन शीतकाले भवेदुष्णः उष्णकाले च शीतलः । प्रतप्त-
काञ्चनाभासा श्यामा स्त्री परिकीर्तितेत्येतद्वचनाक्रान्तत्वं ज्ञापि-
तम् । न तु श्यामवर्णत्वमतः सर्वशास्त्रसामञ्जस्यमिति । चक्र-

तन्मध्ये परमा कलातिकुशला सूक्ष्मातिसूक्ष्मा परा
नित्यानन्दपरम्परातिविगलत्पीयूषधाराधरा । ब्रह्माण्डादि-
कटाहमेव सकलं यद् भासया भासते सेयं श्रीपरमेश्वरी
विजयते नित्यप्रबोधोदया ॥ १२ ॥

भेदनात् पूर्वं ब्रह्मद्वारमध्ये कुण्डलिनीध्यानमाह कङ्कालमालि-
न्याम् । कोटिचन्द्रप्रतीकाशां परब्रह्मस्वरूपिणीम् । चतुर्भुजां त्रि-
नेत्रां च वराभयकरां तथा । तथा पुस्तकवीणे च धारिणीं सिंह-
वाहिनीम् । गच्छन्तीं स्वासनं भीमां नानारूपधरात्मिका-
मिति ॥ १० ॥ ११ ॥

स्वयम्भुलिङ्गेष्टितकुण्डलिन्यूर्ध्वं समसूत्रपातन्यायेन दण्डा-
कारेण लिङ्गाग्रपर्यन्तस्थितां परशक्तिमाह तन्मध्ये इति । अस्यार्थः
यद्भासया यस्याः शक्त्या दीप्त्या ब्रह्माण्डादितत्कटाहं च भासते
प्रकाशते सेयं श्रीपरमेश्वरी तन्मध्ये स्वयम्भुलिङ्गे कुण्डलिनीवेष्टि-
नोर्ध्वं विजयते सर्वान् वशवर्त्तिनः कृत्वा तिष्ठतीत्यर्थः । सा कि-
म्भूता परमा अघटनघटनपटीयसी माया । कला नादशक्तिरूपा
कुण्डलिन्यभेदशरीरिणी । तदुक्तं शाक्तानन्दतरङ्गिन्याम् । कला
कुण्डलिनी सैव नादशक्तिः शिवोदिता । तथान्यत्र, तस्योपरि
मनो ध्यायेत् चित्कलामीशमाश्रिताम् । प्रदीपकलिकाकारां कुण्ड-
ल्यभेदरूपिणीम् इति । तथा कालिकाश्रुतौ । तस्याः शिखायाम-
ध्ये तु अध ऊर्ध्वं व्यवस्थिताम् । स ब्रह्मा सः शिवः सूर्यः स एव
परमेश्वरः । स एव विष्णुः स प्राणः स कलाग्निः स चन्द्रमाः । इति
कुण्डलिनीं ध्यात्वा सर्वपापैः प्रमुच्यते इति । तस्याः शिखाया मध्ये
त्रिवलयस्योर्ध्वं व्यवस्थितां परमां कलां नादरूपामित्यर्थः । इति ललि-
तारहस्यकारः । आतिकुशलां सृष्टिसम्पादनयोग्यतारूपकौशलवती-

धात्वैतन्मूल चक्रान्तरविवरलसत्कोटिसूर्यप्रकाशं
वाचामीशो नरेन्द्रः स भवति सहसा सर्वविद्याविनोदी ।
आरोग्यं तस्य नित्यं निरवाधे च महामन्दचित्तान्तरात्मा
वाक्यैः काव्यप्रबन्धैः सकलसुरगुरून् सेवते शुद्धशीलः
॥ १३ ॥

त्यर्थः । नित्यानन्दपरम्परेति । नित्यानन्दात् परम्परा परपरक्रम-
सम्बन्धो यस्या इत्यर्थः । ततश्च नित्यानन्दो निर्गुणं ब्रह्म तस्मा-
त् सगुणाविर्भावः सगुणात् शक्तिः शक्तेर्नादः नादाद्विन्दुः विन्दोः
कुण्डलिनी कुण्डलिन्यवान्तररूपेयं चित्कलेत्येवंप्रकारेण नित्या-
नन्दपरम्परेति भावः । यद्वा नित्यानन्दपरम्परातिविगलतूपीयूष-
धाराधरेत्येकविशेषणम् । नित्यानन्दात् परम्परया नित्यानन्दात्
परं विन्दुः तत्परमाज्ञाचक्रं तत्परं विशुद्धचक्रमेवं क्रमेण मूलाधा-
रपर्यन्तमतिविगलन्ती या पीयूषधारा सा ध्रियते गृह्यते यया
सेत्यर्थः स्पष्टमन्यत् ॥ १२ ॥

मूलाधारे कुण्डलिनीचिन्तनफलमाह ध्यात्वैतादिति । मू-
लचक्रेति मूलाधारषट्कानां मूलाधारं ततो विदुरिति वचनात् मू-
लाधारचक्रं तस्यान्तरे मध्ये यद् विवरं गङ्गरं तस्मिन् लस-
त्कोटिसूर्यप्रकाशमित्यर्थः । सकलसुरगुरूनिति । सिं-
हाशार्दूलनागाद्याः पुंसि श्रेष्ठार्थवाचका इत्यमरोक्त्या सुरगुरुव-
र्त्तिनः गुरुशब्देन सुरश्रेष्ठा ब्रह्मविष्णुशिवादयः प्रतीयन्ते । ततश्च
तदादिदेवान् सेवते स्तवादिवाक्यैस्तोषयतीत्यर्थः स्पष्टमन्यत् ।
तदयं महावाक्यार्थनिर्णयः । मूलाधारचक्रं चतुर्दलं रक्तवर्णं
वशषस इति स्वर्णाभचतुर्वर्णयुक्तदलकर्णिकायां धरामण्डलं चतु-
ष्कोणमष्टशूलावृतं पीतवर्णम् । तन्मध्याधो धराबीजं चतुर्भुज-

सिन्दूरपूररुचिरारुणपद्ममन्यत् सौषुम्णमध्यघटितं ध्व-
जमूलदेशे । अङ्गच्छदैः परिवृतं तडिदाभवर्णैर्वाद्यैः सवि-
न्दुलसितैश्च पुरन्दरान्तैः ॥ १४ ॥

मैरावतारूढं पीतवर्णं वज्रहस्तं चतुर्भुजम् । धराबीजजबिन्दु-
मध्ये शिशुरूपब्रह्मा चक्रवर्णः चतुर्भुजः दण्डकमण्डल्वक्षसूताभय-
हस्तः चतुर्मुखः । तत्कर्णिकायां रक्तपद्मोपरि चक्राधिष्ठात्री
डाकिनी शक्तिः रक्तवर्णा चतुर्भुजा शूलखट्वाङ्गचषकहस्ता ।
कर्णिकामध्ये विद्युदाकारत्रिकोणं तन्मध्ये कामवायुः कामबीजञ्च
रक्तवर्णम् । तदुपरि स्वयम्भुलिङ्गः श्यामवर्णः । तस्योर्ध्वे कुण्ड-
लिनीशक्तिः सार्द्धत्रिवल्याकारा तदूर्ध्वे लिङ्गाग्रे चित्कला द-
ण्डाकरेण स्थितेति ॥ १३ ॥

मूलाधारचक्रं निरूप्य स्वाधिष्ठानचक्रं निरूपयति । सि-
न्दूरपूरेत्यादि पञ्चभिः । प्रथमस्यायमर्थः । ध्वजमूलदेशे लिङ्गमूल-
स्थाने अन्यत् आधारचक्रभिन्नं सिन्दूरपूररुचिरारुणपद्मं सिन्दूर-
स्य पूरणेन यथा मनोहररक्तवर्णं पद्मम् आस्ते इति क्रियासमा-
हारेणान्वयः । पद्मं विशेषयति सौषुम्णमध्यघटितमिति । सुषु-
म्णानाडीमध्ये निर्मितं तथाङ्गच्छदैः परिवृतं षट्पत्रयुक्तम् । पुरन्द-
रान्तैरिति । पुरन्दरो लकारः तदन्तैर्वाद्यैस्तेन बभमयरलेति षड्-
भिस्ताडिदाभवर्णैर्दलवत्परिवृतः तेन दलावच्छेदे वर्णयोगः प्रतीतः ।
वर्णान् विशेषयति सविन्दुलसितैरिति । बिन्दुना सह वर्तमानाः
सविन्दवः लसिताः प्रकाशिताः । सविन्दवश्च ते लसिताश्चेति
तैरित्यर्थः । ततश्चात्र विशेष्यविशेषणभावकल्पने विशेषणीभूत-
बिन्दौ लसितत्वकारणत्वं प्रतीयते । सुरापः पततीत्यत्र कर्तृविशे-
षणसुरापाने पतनकर्तृत्ववदिति । यद्वा बिन्दूनां लसितं बिन्दुल-
सितं बिन्दुप्रकाशः तेन सह वर्तमानैर्वाद्यैरित्यर्थः ॥ १४ ॥

तस्यान्तरे प्रविलसद्विशदप्रकाशमम्भोजमण्डलमथो
वरुणस्य तस्य । अर्द्धेन्दुरूपलासितं शरदिन्दुशुभ्रं वङ्गार-
बीजममलं मकराधिरूढम् ॥ १५ ॥

एतत् पद्मकर्णिकायामम्भोजमण्डलस्थितिमाह तस्यान्तरे
इति । तस्य पद्मस्य अन्तरे मध्ये अम्भोजमण्डलमम्भोजाकार-
मण्डलं प्रविलसत् प्रकाशमानम् । तत् किम्भूतं विशदप्र-
काशं शुक्लवर्णं पुनः किम्भूतमर्द्धेन्दुरूपलासितमर्द्धचन्द्रयुक्त-
मित्यर्थः इदं जलमण्डलं तदाह सारदायाम् । अम्भो-
जमभसो भूमेश्चतुरस्रं सवज्रकमित्यादि । एतन्मण्डललक्षणमाह
राघवभट्टः । अर्द्धचन्द्रं कृत्वा तदुभयभागे सरोजद्वयं कुर्यात्
तदुक्तमाचार्यैः । अब्जोपेतार्द्धेन्दुमत् विम्बामिति । मण्डलमध्ये वरुण-
बीजस्थितिमाह अथ इति । ताम्यति जलाधिष्ठातृत्वेन प्रसिद्ध-
स्येत्यर्थः मकराधिरूढमिति । पाशहस्तञ्च तदाह । तदन्तर्वारुणं
बीजं श्वेतं मकरवाहनम् । पाशहस्तं तदर्द्धञ्च हरिं श्यामं चतु-
र्भुजमिति । अयं वरुणबीजस्वरूपो विकारो यवर्गीयः कुलाकुल-
चक्रे भूतलिपिमन्त्रे च तद्वकारस्यैव यलवर्णत्वेनाभिधानात् स्पष्ट-
मन्यत् ॥ १५ ॥

वरुणबीजस्याङ्के विष्णुस्थितिमाह तस्याङ्क इति । अङ्के
बीजमस्तकस्य बिन्दुमध्ये धराबीजबीन्दौ ब्रह्मणः स्थितिदर्शना-
दत्रापि तथा दृष्टपरिकल्पनान्यायात् एवं वक्ष्यमाणसर्वत्र बोध्यं
कलितः स्थित इत्यर्थः । नीलप्रकाशरुचिरश्रियमादधन इति ।
नीलज्योतिषां या मनोज्ञा शोभा तां दधानः इत्यर्थः तेन नीलतेजः
पुञ्जशरीरीति यावत् । श्रीवत्सकौस्तुभधर इति तद्ध्यानमाह
गौतमीये । कौस्तुभं हृदये रत्नं सूर्यायुतसमप्रभम् । तदधो वन-

तस्याङ्गदेशकालितो हरिरेव पाशात् बलिप्रकाशरुचि-
रश्रियमादधानः । पीताम्बरः प्रथमयौवनगर्वधारी श्रीवत्स-
कौस्तुभधरोधृतवेदबाहुः ॥ १६ ॥

माला च चन्द्रायुतसमप्रभा । कौस्तुभेर्ध्वे च श्रीवत्सं चन्द्रायुत-
समप्रभमिति । हरिहस्ते अस्त्रमाह तन्त्रान्तरे । पाशहस्तं तदङ्गे
च हरिं श्यामं चतुर्भुजम् । शङ्खचक्रगदापद्मधारिणं पीतवासस-
मिति । पाशहस्तं वरुणमिति पूर्वेणान्वयः । अन्यत्र पीताम्बरं
शान्तमूर्त्तिं वनमालाविभूषितमिति । मूलाधारे हंसपृष्ठे ब्रह्मणस्थि-
तिदर्शनादत्र गरुडोपरि विष्णुश्चिन्तनीयः ॥ १६ ॥

एतत्पद्मे राकिणीशक्तिस्थितिमाह । अत्रैवेति स्पष्टम् ।
राकिणीध्यानविशेषमाह श्यामां शूलाब्जहस्तां डमरुकरयुतां ती-
क्ष्णटङ्कं वहन्तीमुग्रां रक्तत्रिनेत्रां कुटिलसविलसद्वन्तदण्डप्रभाभिः ।
दीप्तां तां देवदेवीं द्वितयकमलगां रक्तधारैकनासां शुक्लान्त्रे
सक्तचित्तामभिमतफलदां राकिणीं चिन्तयेत्ताम् । अत्र पद्मान्तरे राकि-
ण्याः स्थितिदर्शनात् सर्वत्र रक्तपद्मान्तरोपरि षट्शक्तीनां स्थिति-
रिति बोध्यम् ॥ १७ ॥

स्वाधिष्ठानपद्मादिचिन्तनफलमाह स्वाधिष्ठानाख्यमिति ।
स्वशब्देन परं लिङ्गं स्वाधिष्ठानं ततो विदुरिति । अहङ्कारदोषादी-
त्यादिना कामक्रोधादयो गृह्यन्ते तेन कामादिषड्रिपवः क्षीयन्ते
इत्यर्थः । मोहाद्भुततिमिरचये इति दुनिवार्यमोहान्धकारसमूहे
इत्यर्थः । ततश्च मायामोहरूपान्धकारनाशाय ज्ञानरूपसूर्यमा-
प्नोतीति भावः स्पष्टमन्वत् तदयं महावाक्यार्थनिर्णयः । स्वाधि-
ष्ठानचक्रं सिन्दूरवर्णषड्दलं तडिदाभासविन्दुबभमयरल इति षड्
दलं युक्तदलं तत्कर्णिकायां मध्यस्थलार्द्धचन्द्रयुक्ताष्टपद्माकारम-

अत्रैव भाति सततं खलु राकिणी सा नीलाम्बुजो-
दरसहोदरकान्तिशोभा । नानायुधोद्यतकरैर्लसिताङ्गलक्ष्मीः
दिव्याम्बराभरणभूषितमत्तचित्ता ॥ १७ ॥

स्वाधिष्ठानाख्यमेतत् सरसिजममलं चिन्तयेद् यो
मनुष्यस्तस्याहङ्कारदोषादिकसकलरिपुः क्षीयते तत्क्षणेन ।
योगीशः सोऽपि मोहाद्भुततिमिरचये भानुतुल्यप्रकाशो
गद्यैः पद्यैः प्रबन्धैर्विरचयति सुधावाक्यसन्दोहलक्ष्मीः ॥ १८ ॥

म्भोजमण्डलं शुक्लवर्णं तन्मध्ये वमिति वरुणबीजं मकराधिरुढं-
पाशहस्तं तत्क्रोडे विष्णुर्गरुडोपरि स्थितश्चतुर्भुजः शङ्खचक्र-
गदापद्मधारी पीताम्बरः वनमालाश्रीवत्सकौस्तुभधारी युवरूपः
पद्मकर्णिकायां रक्तपद्मोपरि राकिणी शक्तिः श्यामवर्णा चतुर्भुजा
शूलाब्जडमरुटङ्कधरा त्रिनेत्रा कुटिलदंष्ट्रा मयङ्करी शुक्लान्नरक्त-
धाराभिलासिनीति ॥ १८ ॥

मणिपूरचक्रं निरूपयति तस्योर्ध्वे इत्यादि त्रिभिः । तस्य
स्वाधिष्ठानस्येत्यर्थः । दशदललसिते इति । दशदलैर्लसिते प्रका-
शिते पद्मे इति शेषः । पद्मे किंभूते पूर्णमेघप्रकाशे कृष्णवर्णे ।
डादिफान्तैः डढण तथदधन प्रफेति दशवर्णैरुपहितं युक्तं जठरं
मध्यं यस्य तद्रूपे इत्यर्थः । स चन्द्रैरिति । चन्द्रोऽर्द्धचन्द्रः युगला-
ध्ववाहित्वाद्विन्दुश्च ताम्यां सह वर्तमानैर्वर्णैरित्यर्थः । वैश्वानरस्य
वन्हेः । अरुणमिहिरसमं बालार्कसदृशमित्यर्थः । स्वस्तिकारूपैरिति ।
स्वस्तिकं नाम मध्यमूर्द्धं विदिग्गतचतुर्वक्त्रम् । रेखाद्वयमिति रा-
घवमद्योक्तं तत्प्रकारैस्त्रिभिः स्वस्तिकैः त्रिकोणावच्छेदे अभिल-
षितमित्यर्थः । अत्र बन्हिमण्डले बन्हिबीजं रम् ॥ १९ ॥

तस्योर्ध्वे नाभिमूले दशदललसिते पूर्णमेषप्रकाशे नी-
लाम्भोजप्रकाशैरुपहितजठरे ढादिफान्तैः सचन्द्रैः । ध्या-
येद्वैश्वानरस्यारुणमिहिरसमं मण्डलं तत् त्रिकोणं तद्भागे
स्वस्तिकाख्यैस्त्रिभिरभिलसितं तत्र बन्हेः स्वर्बीजम् ॥ १९ ॥

ध्यायेन्मेषाधिरूढं नवतपननिभं वेदबाहुज्ज्वालाङ्गं तत्
क्रोडे रुद्रमूर्तिर्निवसति सततं शुद्धसिन्दूररागः । भस्मालि-
साङ्गभूषाभरणसितवपुर्वद्धरूपी त्रिनेत्रो लोकानामिष्टदाता
भयलसितकरः सृष्टिसंहारकारी ॥ २० ॥

भस्मालिसाङ्गभूषाभरणसितवपुरिति । भस्मलेपनाङ्गभूषाभर-
णाभ्यां शुक्लीकृतदेह इत्यर्थः । ध्यायेन्मेषेति । ध्याने विशेषमाहा-
न्यत्र । मेषस्थं साक्षसूत्रञ्च शक्तिहस्तं स्मरेत्तत इति । विशेषान-
भिधानादन्यहस्तद्वये वराभयौ चिन्तनीयौ ध्यानान्तरे तथादर्श-
नात् । लोकानामिष्टदाता वरदातेत्यर्थः । अभयलसितकरस्तेन व-
राभयधारीति भावः अत्र वृषोपरि रुद्रो ध्येयः स्पष्टमन्यत् ॥ २० ॥

अत्रास्त इति । विविधरचनेति । विविधेन मणिमुक्तादि-
योगेन चित्तविचित्रघटेन विरचना यत् तादृशमलंकृतं यस्य
इत्यर्थः । यद्वा विविधविरचनया अलङ्कारो धार्यते यत्नेत्यर्थः ।
अत्र लाकिनीध्यानविशेषमाह । नीलां देवीं त्रिवक्त्रां त्रिनयनलसि-
तां दंष्ट्रिणीमुग्ररूपां वज्रं शक्तिं दधानामभयवरकरां दक्षवामे क्र-
मेण । ध्यात्वा नाभिस्थपद्मे दशदलविलसत्कर्णिके लाकिनीं तां
मांसाशीं गौररक्तासृकहृदयवतीं चिन्तयेत् साधकेन्द्रः । नाभिप-
द्मचिन्तनमाह ध्यात्वैतदित्यादि । नाभिपद्मं मणिपूरारूपम् । तत्-
पद्मं मणिवद्भिन्नं मणिपूरं तयोच्यते इति गौतमीयात् । अन्यत्

अत्रास्ते लाकिनी सा सकलशुभकरी वेदबाहुज्ज्व-
लाङ्गी श्यामा पीताम्बराद्यैर्विविधविरचनालङ्कृता मत्त-
चित्ता । ध्यात्वैतन्नाभिपद्मं प्रभवति नितरां संहृतौ पालने
वा वाणी तस्याननाब्जे निवसति सततं ज्ञानसन्दोहलक्ष्मीः
॥ २१ ॥

तस्योर्ध्वे हृदि पङ्कजं सुललितं बन्धूककान्त्युज्ज्वलं
काद्यैर्द्वादशवर्णकैरुपाहितं सिन्दूररागान्वितैः । नाम्ना-

स्पष्टम् । तदयं महावाक्यार्थनिर्णयः । नाभिपद्मं मेघवर्णदशदलं
तद्वलेषु निभासन्निन्दु डढण तथदधनपफ इति दशवर्णयुक्तं तत्क-
र्णिकायां त्रिकोणाकारं त्रिकोणबहिः स्वस्तिकायुक्तं रक्तवर्णं
वन्हिमण्डलम् । तन्मध्ये रामिति वन्हिबीजं रक्तवर्णं मेषाधिरूढं चतु-
र्भुजं वज्रशक्तिवराभयधरम् । तत् क्रोडे रुद्रः वृषारूढो रक्तव-
र्णो द्विभुजो वराभयधारी भस्मलेपनशुक्लाभरणाभ्यां शुक्लीकृतदेहः
वृद्धरूपः । पद्मकर्णिकायां रक्तपद्मोपरि लाकिनीशक्तिः नील-
वर्णा त्रिवक्त्रा त्रिनेत्रा चतुर्भुजा वज्रशक्त्यभयवरकरा घोरदंष्ट्रा
रक्तयुक्तखेचरान्नमांसाभिलासिनीति ॥ २१ ॥

हृदि पङ्कजं निरूपयति । तस्योर्ध्वे इत्यादि षड्भिः । हृदि
पङ्कजमिति । एवम्भूतं पङ्कजं हृदि ध्यायेदिति क्रियाध्याहारेणा-
न्वयः । सुललितं सुस्निग्धमित्यर्थः । काद्यैरिति । कखगघङ्
चछजझञ टठ इति द्वादशवर्णकैरिति बोध्यम् । तैरुपाहितं
युक्तमित्यर्थः । नाम्नानाहतसंज्ञकमिति । शब्दब्रह्ममयः शब्दोऽनाहत-
स्तत्र दृश्यते । अनाहताख्यं पद्मं तत् मुनिभिः परिकीर्तितम् । इति
वचनादनाहतनाम पद्ममिति तात्पर्यम् । यतः सुरतरुं कल्पतरु-

नाहतसंज्ञकं सुरतरुं वाञ्छातिरिक्तप्रदं वायोर्मण्डलमत्र
धूमसदृशं षट्कोणशोभान्वितम् ॥ २२ ॥

तन्मध्ये पवनाक्षरञ्च मधुरं धूमावलीधूसरं ध्या-
येत् पाणिचतुष्टयेन लसितं कृष्णाधिरूढं परम् । तन्म-
ध्ये करुणानिधानममलं हंसाभमीशाभिधं पाणिभ्यामभयं
वरञ्च विदधल्लोकत्रयाणामपि ॥ २३ ॥

स्वरूपमतो वाञ्छातिरिक्तफलप्रदमिति हेतुगर्भविशेषणमिति
भावः । तत्पद्मकर्णिकायां वायुमण्डलस्थितिमाह वायो-
रिति ॥ २२ ॥

वायुमण्डलमध्ये वायुबीजमाह तन्मध्य इति । पवनाक्षरं
यामिति बीजं मधुरं मनोहरम् । धूमावलीधूसरमिति । धूम-
श्रेण्यावृतदेहत्वात् धूमधूम्रवर्णमिति भावः । कृष्णाधिरूढ-
मिति । कृष्णसाराधिरूढमित्यर्थः । वरुणहस्ते पाशदर्शनादत्र
वायुहस्तेऽङ्कुशो ध्येयः । वायुबीजमध्ये ईशस्थितिमाह तन्मध्य
इति स्पष्टम् । सर्वत्र शिवस्य त्रिनेत्रत्वं शिवस्य त्रिनेत्रत्वादयं
त्रिनेत्रः एवं त्रैवेद्याङ्गदहारनूपुरयुतं क्षौमाम्बरं चिन्तयेदित्यादि-
कर्मन्तरोक्तध्यानप्राप्त-क्षौमाम्बरत्वमीशस्य । एवं कान्तं कान्त-
शशाङ्गकोटिकिरणं प्रद्योत् कपर्दोज्ज्वलमिति ॥ २३ ॥

अत्र कर्णिकायां काकिनीशक्तिस्थितिमाह अत्रास्ते
इति । मत्ता स्वभावस्खलितभावा । पूर्णसुधारसार्द्रहृ-
दयति । पूर्णः सम्पूर्णः तृप्तिजनको यः सुधारसस्तेनार्द्रं
परोपकाराभिमतकोमलं हृदयं निखिलस्यस्य इत्यर्थः । यद्वा
पूर्णः पूर्णानन्दजनको यः ॥ सुहृदकमलान्तर्विगलितपरमा-

अत्रास्ते खलु काकिनी नवतडित्पीता त्रिनेत्रा
 शुभा सर्वालङ्कुरणान्विता हितकरी सम्यक् जनानां मुदा ।
 हस्तैः पाशकपालशोभनवरान् संविभ्रती चाभयं मत्ता
 पूर्णमुधारसार्द्रहृदया कङ्कालमालाधरा ॥ २४ ॥

एतन्नीरजकर्णिकान्तरलसच्छक्तिस्त्रिकोणाभिधा वि-
 द्युत्कोटिसमानकोमलवपुः सास्ते तदन्तर्गतः । बाणाख्यः
 शिवलिङ्गकोऽपि कनकाकाराङ्गगरागोज्ज्वलो मौलौ सू-
 क्ष्मविभेदयुक्कणिरिवप्रोल्लासलक्ष्म्यालयः ॥ २५ ॥

मृतरसस्तेनार्द्रं परमानन्दोत्फुल्लशिथिलं हृदयं यस्या इत्यर्थः ।
 अन्यत् स्पष्टम् । कृष्णाम्बरपरीधानां नानामरणभूषिताम् ।
 ध्यायेत् शशिमुखीं नित्यां काकिनीं मन्त्रसिद्धये । इति ध्यानप्रा-
 प्तकृष्णाम्बरत्वमस्या बोध्यम् ॥ २४ ॥

एतत् पद्मकर्णिकामध्ये त्रिकोणं निरूपयति एतदिति । त्रि-
 कोणाभिधा त्रिकोणाकारा शक्तिरित्यनेन त्रिकोणस्याधोमुखत्वं
 ज्ञापितम् । सा आस्ते इत्वन्वयः । एतत्त्रिकोणं वायुबीजस्याधो-
 देशे । तदाहान्यत्र । तत्कोटि ईशं तदधस्त्रिकोणे बाणालिङ्गकमि-
 ति । बाणाख्यलिङ्गं विशेषयति मौलौ सूक्ष्मविभेदः । शिवलिङ्गम-
 स्तकेऽर्द्धचन्द्रबिन्दुयोगात् तद्विन्दुमध्ये शून्यरूपो विभेदश्छिद्रं
 तेन युक्त इत्यर्थः । तदाह । यद्वा त्रिकोणान्तर्बाणालिङ्गं कनकाभर-
 णैर्युतम् । चन्द्रार्द्धमस्तकं देवं मध्ये रक्ताम्बुजं परमिति । मध्ये र-
 क्ताम्बुजमिति हृत्पद्मस्य कर्णिकाधोदेशे ऊर्ध्वमुखरक्तवर्णाष्टदलपद्म-
 मित्यर्थः । एतत्पद्मोपरि मानसपूजा कार्य्या । तदुक्तं यथा त-
 न्मध्येऽष्टदलं रक्तं तत्र कल्पतरुं तथा । इष्टदेवासनं चारुचन्द्रातप-

ध्यायेद् यो हृदिपङ्कजं सुरतरुं सर्वस्य पीठालयं देव-
स्यानिलहीनदीपकलिकाहंसेन संशोभितम् । भानोर्मण्डलम-
ण्डितान्तरलसत्किञ्जल्कशोभाधरं वाचामीश्वर ईश्वरोऽपि
जगतां रक्षाविनाशे क्षमः ॥ २६ ॥

विराजितम् । तथा नानापुष्पफलैर्युक्तं मञ्जुवाक्पक्षिशोभितमित्या-
द्यभिधाय तत्र ध्यायेदिष्टदेवं तत्तत्कल्पोक्तमार्गतः इति । अलं
विस्तरेण प्रकृतमनुसरामः । बाणलिङ्गमस्तके बिन्दुप्रकाशदृष्टान्त-
माह मणिरिवेति । यथा सरन्ध्रमणिप्रकाशस्तथा शिवलिङ्गोपरि
बिन्दुप्रकाश इति भावः । प्रोद्धासलक्ष्म्यालय इति । प्रोद्धासः का-
मोद्गमः तच्छोभायुक्त इत्यर्थः ॥ २७ ॥

हृत्पद्मचिन्तनफलमाह ध्यायेदित्यादि द्वाभ्याम् । अस्यार्थः
यो जनो हृदि पङ्कजं ध्यायेत् स जनो वाचामीश्वरो बृहस्पतिसमो
भवति एवं सर्वत्र ईश्वर इत्यादि प्रथमान्तेन भवति क्रियान्वयो
बोध्यः । अत्र पद्मकर्णिकायां हंसरूपजीवात्मास्थितिमाह अनिलही-
नदीपकलिकाहंसेन संशोभितमिति । वायुरहिता या दीपकलिका
तत्सदृशहंसेन संशोभितमित्यर्थः । ततश्च पद्मकर्णिकायां वाता-
हतिरहितस्थिरतरदीपशिखाकारहंसरूपः जीवात्मा वर्तते इति भावः
। एतत्कर्णिकायां सूर्यमण्डलस्थितिं ज्ञापयति । भानोर्मण्डलम-
ण्डितान्तरलसत्किञ्जल्कशोभाधरमिति । भानोर्मण्डलेन मण्डि-
ता भूषिता ये अन्तर्लसन्तः कर्णिकामध्ये प्रकाशमानाः किञ्ज-
ल्काः केशराः अथवा याः किञ्जल्कशोभास्ता धारयतीत्यर्थः ।
अत्र भानुमण्डलमण्डितत्वं किञ्जल्कविशेषणं न त्वन्तरविशेषणं
तथात्वे सर्वस्मिन् पक्षे किञ्जल्कशोभाधरत्वादत्र विशेषोपादानं व्यर्थ

योगीशो भवति प्रियात् प्रियतमः कान्ताकुलस्यानि-
शं ज्ञानीशोऽपि कृती जितेन्द्रियगणो ध्यानावधानक्षमः ।
गद्यैः पद्यपदादिभिश्च सततं काव्याम्बुधारावहो लक्ष्मीरङ्ग-
णदैवतं परपुरे शक्तः प्रवेष्टुं क्षणात् ॥ २७ ॥

स्यात् । भानोर्मण्डलमण्डितत्वविशेषणविशिष्टत्वे तादृशविशिष्ट-
किञ्चलकानामन्यत्रासत्वात् तदुपादानं सार्थकमिति । एवञ्च भानो-
र्मण्डलस्य कर्णिकारूपकत्वे तत्तेजसा सर्वेषां किञ्चलकानां शोभा-
धिक्यरूपमण्डितत्वं सम्भवति न त्वेकदेशस्थितत्वे । ततश्च
तत्कर्णिकायामादौ कर्णिकाव्यापकं वायुबीजत्रिकोणादिकं ध्ये-
यम् । युक्तञ्चेतत् । मानसार्चने वह्निमण्डलाय दशकला-
त्मने नमः इत्यादिना पूजायाम् उपर्युपरि क्रमेण वह्न्यर्कचन्द्रम-
ण्डलस्थितिदर्शनात् दृष्टपरिकल्पना न्यायावतारात् । अलमिति
विस्तरेण । ईश्वर इति सृष्टिकर्ता इत्यर्थः । रक्षाविनाशे क्षमः
स्थितिप्रलयकर्ता इत्यर्थः । तेन स जनः सृष्टिस्थितिप्रलयकर्त्तेति
तात्पर्यार्थः ॥ २६ ॥

योगीश इति । प्रियात् प्रियतमः कान्ताकुलस्येति योषित्
वर्गस्य कर्मकुशलः । जितेन्द्रियगण इति । जितेन्द्रियाणां मध्ये
गण्यते तुल्यत्वेन गृह्यते असावित्यर्थः । ध्यानावधानक्षमः ध्याने
ब्रह्मचिन्तने अवधानाय स्थिरमनोऽभिनिवेशं कर्तुं क्षमः समर्थ इत्य-
र्थः । काव्याम्बुधारावह इति । काव्यरूपाम्बूनां धारा अवि-
च्छेदनिःसरणम् उह्यते धार्यते येन तादृशी भवतीति
। लक्ष्मीरङ्गणदैवतः । विष्णुमदृश इत्यर्थः । यद्वा-
लक्ष्मीः सम्पत्तिः रङ्गणम् आनन्दानुभवः दैवम् अदृष्टं तत्समूहो
दैवता जनतावत् ततश्च लक्ष्मीभोरङ्गणाय दैवता यस्येति बहुव्री-

विशुद्धाख्यं कण्ठे सरसिजममलं धूमधूमावभासं स्वरेः
सर्वैः शोणैर्दलपरिलसितैर्दीपितं दीप्तबुद्धेः । समास्ते पूर्णे-
न्दुप्रथिततमनभोमण्डलं वृत्तरूपं हिमच्छायानागोपरिलसि-
ततनोः शुक्लवर्णाम्बरस्य ॥ २८ ॥

अर्थे णप्रत्ययेन तत्पदं सिद्धम् अत एवोक्तम् ॥ इह भुक्त्वा वरान्
भोगानन्ते मुक्तिपदं व्रजेदिति । परपुरे शक्तः प्रवेष्टुं क्षणादिति ।
दुर्गद्वारपालादिना दुर्गमीकृतायामपि परपुण्यां प्रवेष्टुं शक्तः प्रवे-
शकारणभूतादर्शनाकाशगमनादियोग्यतापन्नो भवतीत्यर्थः । अत्र
केचित् दैवतमिति विद्वन्तं पठित्वा यद्यपि जनविशेषणतया दैवत
मित्यस्य पुंस्त्वं भरितुं पार्य्यते तथाप्यजहल्लिङ्गत्वान्नपुंसकत्वमिति
वदन्ति । तत्र वृन्दारका दैवतानि पुंसि वा देवतास्त्रियामित्यमरकोषे
दैवतशब्दस्य पुंनपुंसकत्वकथनात् दैवत इति विसर्गान्तपाठोऽपि
साधुः । प्रदर्शितार्थे तु सुतरां तथेति स्पष्टमन्यत् । तदयं महावाक्या-
र्थनिर्णयः । हृत्पद्मं बन्धुकाभं सिन्दूराभासविन्दु कखगघञ्चञ्जज्ञन
टठ इति द्वादशवर्णयुक्तद्वादशदलम् । तत्कर्णिकायां षट्कोणा-
कारवायुमण्डलं धूमाभं तदुपरि सूर्य्यमण्डलं तन्मध्ये विद्युत्कोटिनि
मं त्रिकोणं तदूर्ध्वे वायुबीजं कृष्णसाराधिरूढं धूमधूमाभं चतुर्भुजम्
अङ्कुशहस्तं । तत्क्रोडे हंसाभ ईशः द्विभुजः वराभयकरः त्रिनेत्रः ।
अत्र कर्णिकायां रक्तपद्मोपरि काकिनीशक्तिः पीतवर्णा चतुर्भुजा
पाशकपालवराभयकरा पीतवस्त्रा सर्वालङ्करणान्विता सुधार्द्रहृदया
कङ्कालमालाधरा । मध्यत्रिकोणे बाणलिङ्गशिवः अर्द्धचन्द्रविन्दु-
रूपमस्तकः स्वर्णवर्णः कामोद्गमोच्छसितः । तदधः स्थिरतरदीपक-
लिकाकारहंसरूपी जीवात्मा । एतत्कर्णिकाधो रक्तवर्णोर्ध्वमुखाष्ट-

भुजैः पाशाभीत्यङ्कुशवरलसितैः शोभिताङ्गस्य तस्य
मनोरङ्गे नित्यं निवसति गिरिजाभिन्नदेहो हिमाभः । त्रिनेत्रः
पञ्चास्यो लसितदशभुजो व्याघ्रचर्माम्बराढ्यः सदापूर्वो
देवः शिव इति च समाख्यानासिद्धः प्रसिद्धः ॥ २९ ॥

दलपद्मं । तत्रकल्पवृक्षरत्नवेदीचन्द्रातपपताकाद्यलङ्कृतं मानसपूजा-
स्थानम् ॥ २७ ॥

इदानीं कण्ठदेशे विशुद्धचक्रं निरूपयति विशुद्धाख्यमि-
त्यादि चतुर्भिर्विशुद्धाख्यमिति । विशुद्धिं तनुते यस्माज्जीवस्य
हंसलोकनात् विशुद्धं पद्ममाख्यातं आकाशाख्यं महत् परमिति ।
अस्यार्थः कण्ठे विशुद्धाख्यं विशुद्धनामकं सरसिजं समास्ते इत्य-
न्वयः । पद्मं विशेषयति अमलमिति तेजोमयत्वात् मलरहितमि-
त्यर्थः । स्वरैः सर्वैः अकारादिविसर्गान्तैः षोडशस्वरैर्दीप्तबुद्धेः
निरन्तरयोगाभ्यासेन विषयानुरागरूपमलरहितत्वेन प्रकाशितबु-
द्धेः साधकस्य सम्बन्धे दीपितं प्रकाशितमित्यर्थः । स्वरैः कीदृशैः
दलपरिलसितैरिति । एतेन स्वराणां षोडशत्वादेतत् पद्मं षोडश-
दलमिति सूचितम् व्यक्तमाहान्यत्र । तदूर्ध्वे षोडशदलं पङ्कजं
धूम्रवर्णकम् । युक्तं शोणैः षोडशभिः स्वरैर्बिन्दुविभूषितैः
आरक्तकिञ्चलकयुतं व्योममण्डलमण्डितमिति । तथा पूर्णेन्दुप्रथित
तमनभोमण्डलं पूर्णचन्द्रमण्डलवत् सम्पूर्णं शुक्लवर्णञ्च अतएव
तत्तद्भूतसमाभानि मण्डलानि विदुर्बुधा इति नारदोक्तवचनेन
मण्डलानां तत्तद्दैवतभूतसमानवर्णविधानात् नभसः शुक्लवर्णत्वात्
तन्मण्डलस्यापि शुक्लवर्णत्वं प्रतीयते । नभोमण्डलं वृत्तरूपं समास्ते
एतत्पद्मकर्णिकायामिति शेषः । शुक्लवर्णाम्बरस्येति । नभोमण्ड-
लस्य मध्ये शुक्लवर्णस्याम्बरस्याकाशस्याङ्गे सदापूर्वशिव इति स-

सुधासिन्धोः शुद्धा निवसति कमले साकिनी पीतव-
स्त्रा शरं चापं पाशं सृणिमपि दधती हस्तपद्मैश्चतुर्भिः ।

माख्यानसिद्धेः सदाशिवनाम्ना ख्यातो देवः सततं निवसतीति
द्वितीयश्लोकेनान्वयः । अम्बरस्य कीदृशस्य हिमच्छायानागोपरि-
लसिततनोः हिमच्छायया नागः हिमच्छायानागः इति तृतीया-
न्ततत्पुरुषेण हिमोपमाविशिष्टनाग इत्यर्थः । यद्वा हिमच्छाया-
तुल्यो नाग इति शाकपार्थिवादित्वात् मध्यपदलोपे तत्पदासिद्ध्या
शुक्लवर्णनाग इत्यर्थः । अत्र नागो हस्ती व्यक्तमाह भूतशुद्धौ ।
तदन्तर्व्योमबीजञ्च शुक्लं हैममजस्थितामिति । हैमेति हिमस्याय-
मितीदमर्थतद्धितप्रत्ययेन हैमगजः शुक्लहस्ती इत्यर्थः । ततश्च
शुक्लहस्त्युपरि परिलसिता प्रकाशमाना तनुर्यस्य तादृशस्ये-
त्यर्थः ॥ २८ ॥

पुनः कीदृशस्य भुजैः पाशाभीत्यङ्कुशवरलसितैः शोभि-
ताङ्गस्येति । पाशाङ्कुशवराभयहस्तस्येति फलितार्थः । पुनः कीदृ-
शस्य मनोरिति । हूमित्याकाशबीजं तदात्मकस्येत्यर्थः । तेनात्र क-
र्णिकान्तरे नभोबीजं स्थितं तत्तु उक्तरूपेण चिन्तनीयमिति तात्प-
र्यम् । सदाशिवं विशेषयति गिरिजाभिन्नदेहइति । अर्द्धनारी-
श्वर इत्यर्थः । हिमाभः शुक्लवर्णः ततश्चार्द्धनारीश्वरत्वाद्दामार्द्धदेहं
सुवर्णभिं दक्षिणार्धं शुक्लमिति । व्यक्तमाह शुक्लाम्बरेण संवीतं तत्र
देवं सदाशिवम् । गिरिजाभिन्नदेहार्द्धं रौप्यहैमशरीरकमिति ।
तत्र नभोबीजक्रोडे इत्यर्थः । तथा सदा सुधास्त्राविचन्द्रमसः
कलाधोमुखान्वितमिति निर्वाणतन्त्रे । विशुद्धचक्राधिकारे ।
यन्त्रमध्ये च वृषभं महासिंहासनन्ततः । तस्योपरि सदा गौरी

सुधांशोः सम्पूर्णं शशपरिरहितं मण्डलं कर्णिकायां महा-
मोक्षद्वारं त्रिधामभिमतशीलस्य शुद्धेन्द्रियस्य ॥ ३० ॥

दक्षभागे सदाशिवः । त्रिनेत्रः पञ्चवक्त्रश्च प्रतिवक्त्रे त्रिलोचनः ।
विभूतिभूषिताङ्गश्च रजताचलसोदरः । व्याघ्रचर्मधरोदेवो फणिमा-
लाविभूषित इत्यादि । तस्योपरि सदा गौरीति शिवस्यार्धाङ्गरूपेण
स्थितेति व्यक्तमाह तत्रैव । या गौरी लोकमाता च शम्भोरर्द्धा-
ङ्गहारिणीति । लसितदशभुज इति । लावण्येन प्रशंसितदशहस्त-
युक्त इत्यर्थः । अत्र देवस्य दशभुजेष्वस्त्रविशेषानभिधानात् ।
शूलं टङ्कुकपाणवज्रदहनान्नागेन्द्रघण्टाङ्कुशान् पाशाभीतिहरं दधा-
नममिताकरपोज्ज्वलाङ्गं भजे इति ध्यानान्तरे यान्यस्त्राण्युक्तानि
तान्यस्य भुजेषु चिन्तनीयानीति ध्येयम् । प्रसिद्ध इति प्राधान्येन
ख्यात इत्यर्थः अन्यत् सुगमम् ॥ २९ ॥

एतत्पद्मकर्णिकायां साकिनीशक्तिस्थितिमाह । सुधासि-
न्धोरित्यादि । कमले विशुद्धचक्रकर्णिकायां साकिनी नाम्नी
शक्तिर्निसवति इत्यन्वयः । तां विशेषयति सुधासिन्धोः शुद्धा
इति । सुधासमुद्रसदृशशुक्लवर्णा तथा च यथा सुधासिन्धोरमृतम-
यसुशीतलशुक्लत्वं तथा ज्योतिःस्वरूपायाः साकिन्या उत्तापरहि-
तशुक्लाकिरणमिति भावः । ध्यानान्तरे साकिनीं विशेषयति । देवीं
ज्योतिःस्वरूपां त्रिनयनलसितां पञ्चवक्त्राभिरामां हस्तैः पद्मैश्च पाशं
मृणिमपि दधतीं पुस्तकं ज्ञानमुद्राम् । ध्यायेत् कण्ठस्थपद्मे
निखिलपशुजनोन्मादिनीमस्थिसंस्थां दुग्धान्ने प्रीतियुक्तां मधुम-
दमुदितां साकिनीं साधकेन्द्र इति । ज्योतिःस्वरूपां ज्योतिषां
स्वभावतः शुक्लवर्णत्वेनेयं शुक्लवर्णा । अत्र ध्यानद्वये द्विविधास्त्र-

इह स्थाने चित्तं निरवधि विनिधायात्तसम्पूर्णयोगः
कविर्वाग्मी ज्ञानी स भवति नितरां साधकः शान्तचेताः ।

दर्शनादिच्छाविकल्पः । इयं देवी कर्णिकान्तश्चन्द्रमण्डले वर्तते ।
तदाह प्रेमयोगतरङ्गिण्याम् । तवास्ते साकिनी शक्तिः सुधां-
शोर्मण्डले शुभे इति । एतत्कर्णिकायां शुधांशोश्चन्द्रस्य शशपरिर-
हितं निष्कलङ्कं सम्पूर्णमण्डलमपि विलसतीति पूर्वक्रियायामन्वयः ।
मण्डलं विशेषणेन प्रशंसति महामोक्षेत्यादि । एतन्मण्डलं शुद्धे-
न्द्रियस्थ जितेन्द्रियस्य महामोक्षद्वारं निर्वाणमुक्तिमाहुः । एतच्चि-
न्तनादियोगमार्गमवलम्ब्य मुक्तिमाप्नोतीति भावः । श्रियमभिमत-
शीलस्येति । श्रियं योगलक्ष्मीमभिमन्यते आकाङ्क्षतीति श्रियमभि-
मतम् । तादृशं शीलं स्वभावो यस्य तद्रूपस्य शुद्धेन्द्रियस्येति
विशिष्टार्थः । अत्र कर्णिकायां चन्द्रमण्डलादिस्थितिप्रकारस्तु
आदौ कर्णिकान्तर्नभोमण्डलं तन्मध्ये त्रिकोणं तदन्तश्चन्द्रमण्डलं
तन्मध्ये नभोबीजादिकमिति । तद्यथा कर्णिकायां त्रिकोणस्थं पूर्ण-
चन्द्रन्तु चिन्तयेत् । हैमाभं गजमारूढमाकाशं तत्र चिन्त-
येत् । शुक्लाम्बरेण संवीतं तत्र देवः सदाशिव इति । शुक्लाम्ब-
रेण सम्बीतमाकाशमिति ॥ ३० ॥

विशुद्धचक्रचिन्तनफलमाह इह स्थाने इति । आत्मसम्पूर्ण-
योग इति । आत्मनि ब्रह्मणि सम्पूर्णो सर्वव्यापकत्वेन परिपूर्णो-
योगो ज्ञानं यस्य तादृशः । आत्तसम्पूर्णयोग इति आत्तः प्राप्तः
सम्पूर्णयोगो येनेत्यर्थः । अतएवोक्तं श्रीमदाचार्यैः । पूर्ण-
बोधात्मना तिष्ठेत् पूर्णाचलसमुद्रवादिति । ततश्च यः साधक इह
स्थाने निरवधि चित्तं विनिधायात्तसम्पूर्णयोगो भवति स ज्ञानी
उपदेशं विना सर्वशास्त्रार्थवेत्ता शान्तचित्तः शान्तिगुणाव-

त्रिकालानां दर्शी सकलहितकरोगशोकप्रमुक्तश्चिरजीवी
जीवी निरवधि विपदां ध्वंसहंसप्रकाशः ॥ ३१ ॥

लम्बिचित्तः । दया भूतेष्वलोलुपत्वं मार्दवं ज्हीरचापलम् । तेजः
क्षमा धृतिः शौचमद्रोहो नाभिमानितेत्यादिगुणोपाहिताचित्त इति
यावत् । त्रिकालानां दर्शीति । अत्र केचित् ज्ञानलक्षणात्मकाः
लौकिकसन्निकर्षरूपयोगधर्मेण सर्वं पश्यन्तीति । अन्ये तु तादृशज-
नस्यात्मप्रत्यक्षे तत्र भासमानसर्वप्रमेयवस्तूनां प्रत्यक्षो भवतीति
वदन्ति । रोगशोकप्रमुक्तः सिद्धमन्त्रत्वाद्वागमुक्तश्चिरजीवी छिन्न-
मायापाशत्वात् शोकरहित इत्यर्थः । स जीवी जनः नितरामतिश-
येन कविर्भवति एवं सर्वत्र भवति क्रियान्वयः । निरवधिविपदां ध्वंस
इति । अवधिः सीमा तद्रहितविपत् निरवधिविपत् आदिना पाप-
पुण्यरूपकर्मबन्धे नानाविपत्तिरिति यावत् । तेषां ध्वंसाय विप-
त्तिप्रागभावासमानकालीनविपत्तिनाशाय फलतो मोक्षाय हंसस्य
सहस्रदलकमलकर्णिकान्तर्गतहंसरूपान्तरात्मनः प्रकाशो यस्य
तादृशो भवतीति स्पष्टमन्यत् ।

तदयं महावाक्यार्थनिर्णयः कण्ठमूले विशुद्धचक्रं षोडशदलं
धूमधूम्ररूपं आरक्तकेशरं रक्तवर्णसचिन्दुकषोडशस्वरयुक्तम् । क-
र्णिकायां नभोमण्डलम् वृत्तरूपं शुक्लवर्णम् । तन्मध्ये त्रिकोण
तत्र चन्द्रमण्डलम् । तदुपरि हं इति नभोबीजं शुक्लवर्णं शुक्लाम्बर-
परीधानं शुक्लगजारूढं चतुर्भुजं पञ्चाङ्कुशवराभयधरं तत्क्रोडे
वृषभोपरिस्थितमहासिंहासने सदाशिवः अर्द्धनारीश्वरत्वादूर्द्धाङ्गसुव-
र्णाभाद्दर्द्धाङ्गशुक्लाभः पञ्चवक्त्रः त्रिनेत्रः दशभुजः शूलटङ्कस्वङ्गवज्र-
दहननागेन्द्रवष्टाङ्कुशपाशाभययुक्तदशहस्तः व्याघ्रचर्माम्बरः म-
स्मलिप्तसर्वाङ्गः नागहारशोभितः सुधास्रान्यधोमुखार्द्धचन्द्रशेखरः

आज्ञा नामाम्बुजन्तद्विमकरसदृशं ध्यानधामप्रकाशं
हक्षाभ्यां वै कलाभ्यां परिलक्षितवपुर्नेत्रपत्रंसुशुभ्रम् । तन्म-

एतत्कर्णिकायां चन्द्रमण्डलमध्ये अस्योपरि स्थिता साकिनी श-
क्तिः शुक्लवर्णा चतुर्भुजा पाशाङ्कुशधनुःशरकरा पीताम्बरा पञ्चव-
क्त्रा त्रिनेत्रेति ॥ ३१ ॥

इदानीं भूमध्यस्थिताज्ञाचक्रं निरूपयति आज्ञा नामाम्बु-
जमित्यादि सप्तभिः । आज्ञासंक्रमणं तत्र भ्रुवोराज्ञेति कीर्तित-
म् । आज्ञा नामेति अत्र भ्रुवोराज्ञासंक्रमणादाज्ञा नाम ततश्च तन्ना-
मकंतत्प्रसिद्धमम्बुजमास्ते इति क्रियाव्याहारेणान्वयः । एतत् पद्मं
भूमध्ये स्थितं तद्यथा । तालुकण्ठं प्रविश्योर्ध्वं भ्रूयुगान्ते सितं
शुभम् । द्विदलं हक्षवर्गम्यां मनोऽधिष्ठितमम्बुजमिति पद्मं वि-
शेषयति हिमकरसदृशमिति । चन्द्रवच्चतुर्लवर्णमित्यर्थः । तथा
ध्यानधामप्रकाशं ध्यानस्य धाम्ना तेजसा तेजोरूपशक्त्या प्रकाशो
यस्येत्यर्थः । अत्र ध्यानशक्त्या धामवत् प्रकाशितावयवमित्यर्थः ।
वर्णानां कलाबीजत्वात्तत्र कलापदप्रयोगः नेत्रपत्रं द्विदलं सुशुभ्र-
मिति । हक्षाभ्यां सुशुभ्रमित्यर्थः । तथा च स्वभावशुभ्रं हक्षव-
र्णयोगेनातिशुभ्रमिति भावः । एतेन हक्षवर्णयोरपि शुक्लत्वं सूचितं
शुक्लयोगेनैव शुक्लस्यातिशय्यसम्भवात् । यद्वा आज्ञाचक्रं हिमक-
रसदृशं चन्द्रस्यामृतमयशीतकिरणवत् शीतकिरणं तथा सुशुभ्रञ्च ।
हक्षाभ्यां कर्बूरवर्णम्यामिति बोद्धव्यम् । तदाह ईश्वरकार्तिकेयसं-
वादे । आज्ञाचक्रं तदूर्ध्वे तु शुक्लं द्विदलमण्डितम् । कर्बूरहक्षलसितं
मनोधिष्ठितराजितमिति । एतत्कर्णिकायां हाकिनीशक्तिस्थितिमाह
तन्मध्य इति । सा हाकिनी नाम्नी प्रसिद्धा । विद्यां पुस्तकमुद्रां
वराभयरूपां तेनास्या भुजेषु षड्विधायुधदर्शनात् षड्भुजेयम् ।

ध्ये हाकिनी सा शशिसमधरावक्त्रषट्कं दधाना विद्यां
मुद्रां कपालं ढमरुजपटवीं बिभ्रती शुद्धचित्ता ॥ ३२ ॥

केचित्तु, विद्यामुद्रामित्येकविभक्त्यन्तं पठित्वा विद्यायै मुद्रां वि-
द्यामुद्रां व्याख्यामुद्रामिति व्याख्यायास्याश्चतुर्भुजत्वं वदन्ति ।
किन्तु नानापुस्तके पृथग्विभक्त्यन्तपाठो दृश्यते इति सुधीभिर्वि-
वेच्यम् । ध्यानान्तरेण हाकिनीं विशेषयति चक्रस्थां शुक्लवर्णां
ढमरुकरयुतामक्षसूत्रं कपालं विद्यां मुद्रां दधानां त्रिनयनविलसद्ग-
क्तषड्वक्त्रयुक्ताम् । हारिद्रास्त्रे प्रसक्तां मधुमदमुदितां शुक्लमब्जं
सुरूढां देवीं देवेन्द्ररत्नाकरमधुमुदितां भावयेत् हाकिनीं तामिति
स्पष्टमन्यत् ॥ ३२ ॥

एतत्पद्मे मनःस्थितिमाह एतत्पद्मान्तराल इति । सूक्ष्मरूप-
मतीन्द्रियमित्यर्थः । ननु मनसोऽतीन्द्रियत्वात् तत्सत्तायां किं
प्रमाणमित्याह प्रसिद्धमिति । अनादिपुरुषपरम्परामाप्तप्रत्यक्षकरण-
त्वेन प्रसिद्धम् । तथा सङ्कल्पञ्च विकल्पञ्च कुर्वाणा तु मनो-
भवेदित्यादिशास्त्रप्रमाणसिद्धञ्च । अत्र मानसस्थानं वक्ष्यमाणवे-
दादिबीजस्योर्ध्वदेशे वक्ष्यमाणवचनात् । अतएव शिवलिङ्गस्थिति-
माह योनौ तत्कर्णिकायामिति । कर्णिकान्तस्त्रिकोणे इतरशिव-
पदम् इतरनामकशीवरूपं वस्तुनि वसतीति पूर्वक्रियान्वयः । लिङ्ग-
चिह्नप्रकाशं लिङ्गरूपेण भासमानमित्यर्थः इदं लिङ्गं शुक्लवर्णं
तदाह भूतशुद्धौ तदन्तस्थेतरं लिङ्गं स्फटिकाभं त्रिलोचनमिति
लिङ्गं विशेषयति विद्युन्मालाविलासमिति । अत्र प्रणवस्थितिमाह
परमेत्यादि । कर्णिकायां वेदादिबीजं प्रणवोऽपि वसतीत्यन्वयः ।
बीजं विशेषयति परमकुलपदमिति । कुलं शक्तिस्तदत्र त्रि-
कोणाकारपदं स्थानं परमं विद्युदाकारादिना उत्कृष्टं कुलं

एतत्पद्मान्तराले निवसति च मनः सूक्ष्मरूपं प्रसिद्धं
योनौ तत्कर्णिकायामितरशिवपदं लिङ्गचिन्हप्रकाशम् ।
विद्युन्मालाविलासं परमकुलपदं ब्रह्मसूत्रप्रबोधं वेदानामा-
दिबीजं स्थिरतरहृदयश्चिन्तयेत्तत्क्रमेण ॥ ३३ ॥

पदं यस्य तादृशमित्यर्थः । तथा च तद्बीजं त्रिकोण-
मध्यवर्त्तीति पर्यवस्यति । व्यक्तमाह कर्णिकायां त्रिकोण-
स्थमात्मानं प्रणवाकृतिम् । ज्वलद्दीपनिभश्चोर्ध्वं नाद-
रूपं मनोहरम् । बिन्दुर्मकाररूपश्च तदूर्ध्वं मानसालय इति !
नन्वत्र परमकुलपदस्य प्रणवाधारत्वेनापृथक्त्वे मूलाधरं स्वाधि-
ष्ठानं मणिपूरमनोहरम् । विशुद्धमाज्ञाचक्रश्च बिन्दुभूयः
कलापदम् ! निबोधिका तथार्द्धेन्दुर्नादो नादान्त एव च । उन्मनी
विष्णुचक्रश्च ध्रुवमण्डलिकः शिवः । इत्येतत् षोडशाधारं कथि-
तं योगिदुर्लभमिति वचने षोडशाधारगणनायां कलापदस्य पृथग-
भिधानं कथं सङ्गच्छते इति चेन्न । तत्कलापदं नाज्ञाचक्रस्थं कि-
न्तु वक्ष्यमाणमहानादोर्ध्वं शून्यदेशे स्थितमित्येतन्महानादप्रस्तावे
स्फुटीभविष्यामः ब्रह्मसूत्रप्रबोधमिति । ब्रह्मसूत्रं चित्रिणानाडी त-
स्याः प्रबोधः प्रकाशो येनेत्यर्थः । अतएव पूर्वमुक्तं प्रणवविलसितेति
। तदिति प्रदर्शितहाकिनीमन इतरलिङ्गवेदादिबीजरूपं तत्सर्वं
स्थिरतरहृदयः सन् क्रमेण चिन्तयेदित्यर्थः । क्रमोऽत्र न ग्रन्थ-
कारोक्तपाठक्रमः किन्तु पाठक्रमाच्छाब्दक्रमस्य बलवत्त्वात् प्रद-
र्शितशाब्दक्रमो गृह्यते । एवञ्च पद्मकर्णिकायां हाकिनीशक्ति-
स्तदूर्ध्वं त्रिकोणे इतरलिङ्गं तदूर्ध्वं त्रिकोणे प्रणवस्तदूर्ध्वं मन इ-
त्येवं क्रमेण चिन्तयेदिति ॥ ३३ ॥

ध्यानात्मा साधकेन्द्रो भवति परपुरे शीघ्रगामी मुनीन्द्रः सर्वज्ञः सर्वदर्शी सकलहितकरः सर्वशास्त्रार्थवेत्ता । अद्वैताचारवादी विलसति परमापूर्वसिद्धिप्रसिद्धो दीर्घायुः सोऽपि कर्त्ता त्रिभुवनभवने संहृतौ पालने च ॥ ३४ ॥

तदन्तश्चक्रेऽस्मिन्निवसति सततं शुद्धबुद्ध्यन्तरात्मा प्रदीपाभज्योतिः प्रणवविरचनारूपवर्णप्रकाशः । तदूर्ध्वे च-

एतद्व्याख्यानस्य फलमाह ध्यानात्मेति । उक्तरूपेण ध्यानपरायणः साधकेन्द्रः परपुरे शीघ्रगामी भवतीति सर्वत्र क्रियान्वयः । मुनीन्द्रः मुनिर्ध्यानयोगादिसम्पन्नस्तदिन्द्रस्तत्श्रेष्ठः सर्वज्ञः पूर्वोक्त रूपेण सर्वदर्शी शास्त्रव्यवहाररीत्यनुरूपविवेकबुद्ध्या पूर्वापरदर्शी । अद्वैताचारवादीति । पादोऽस्य विश्वा भूतानीति तदिदं सर्व ब्रह्मेत्यादिश्रुतिवाक्येन अहं देवो न चान्योऽस्मि ब्रह्मैवास्मि न शोकभाक् इत्यादिवाक्येन च ब्रह्मैवैकं सद्वस्तु तदन्यदसत् प्रपञ्चसमुदायस्तु ब्रह्माभासतया भासते इत्यवधारणमद्वैतम् । तादृशज्ञानेन यथाचारः जीवात्मपरमात्मनोरैक्यचिन्तनादिरूपयोगस्तद्वादी तत्कथनशीलः स जनः अद्वैताचारवादी भवतीति फलितार्थः । परमापूर्वसिद्धिर्महासिद्धिस्तया प्रसिद्धः प्राधान्येन ख्यात इत्यर्थः । सोऽपि कर्त्ता त्रिभुवनभवने संहृतौ पालने चेति प्रशंसापरम् । अथवा तादृशसाधकस्य देहान्ते परमात्मानि लयात् यः सृष्टिस्थितिप्रलम्बकर्त्ता स एवायं भवतीति तात्पर्यम् ॥ ३४ ॥

तदाज्ञाचक्रे प्रणवयोगं विवक्षुरादौ प्रणवं विशेषयति तदन्तरिति । अस्यार्थः अस्मिन् चक्रे तदन्तस्तस्य पूर्वोक्तत्रिकोणस्य अन्तर्मध्ये यः प्रणवविरचनारूपवर्णप्रकाशः प्र-

चन्द्रार्द्धस्तदुपरिविलसद्भिन्दुरूपी मकारस्तदूर्ध्वं नादोऽसौ
बलधवलमुधाधारसन्तानहासी ॥ ३५ ॥

इह स्थाने लीने सुमुखसदने चेतासि पुरं निरालम्बां
बध्वा परमगुरुसेवामुविदिताम् । तदभ्यासाद्योगी पवनमुह-
णवस्य विरचनारूपेण अकारोकारयोः सन्धियोगेन य-
स्योदशस्वरसदृशवर्णप्रकाशः सततं निवसति स शुद्धबुद्धचन्त-
रात्मा इत्यन्वयः । तं विशेषयति प्रदीपाभज्योतिरिति । ननु तर्हि
किं त्रयोदशस्वरसदृशवर्णमात्रं शुद्धबुद्धचन्तरात्मा इत्याह तदूर्ध्वं
चन्द्रार्द्धस्तदुपरि लसद्भिन्दुरूपी मकार इति । तेन तादृशवर्णो-
परि अर्द्धचन्द्राभिन्दुयोमेन प्रकृतप्रणस्वरूपः पर्यवस्यति । तदूर्ध्वं
नादोऽसाविति । प्रणवोर्ध्वं अवान्तरनादोऽस्तीति सतु बलधवल-
मुधाधारसन्तानहासी बलदेवस्य भवलं मुधाधारसन्तानञ्च उपह-
सितुं शीलं यस्येत्यर्थात् अतिशयशुक्लवर्णो नादः । केचित्तु, तदाद्ये
नादोऽसाविति पठन्ति तदाद्ये बिन्दुरूपीमकारस्याद्ये इति व्याख्या-
यन्ति च । तदसत् तदुपरि विलसद्भिन्दुरूपीमकारइत्यनेन म-
काराद्ये नादप्राप्तौ पुनस्तदुपादानं व्यर्थं स्यात् । परन्त्वसौ नादः
प्रणवघटकीभूत-नादातिरिक्तोऽभिद्यमानपराबिन्दो-रवयव-विशेषः प्र-
णवोर्ध्वं वर्तते । यदि तु विशिष्टप्रणवनिरूपणे तदङ्गप्रत्यङ्गमेव
वक्तुमुचितम् । कथं तदातिरिक्तनादोऽप्रस्तुतः प्रस्तूयते इति चेत्त-
र्हि तदाद्ये नादोऽसाविति पाठोऽभिमन्यते । किन्तु तस्यायमर्थः ।
तदाद्ये बिन्दुरूपीमकाराद्ये प्रदर्शितोऽसौ नादो । बलधवलमुधाधा-
रसन्तानहासीति पूर्वोक्तनादमनूद्य बलधवलत्वादिविशेषणं विधी-
यते । न तु विशिष्टस्यविधानमतो न प्रौढरुक्तिदोषः ॥ ३५ ॥

प्रणवं निरूप्य इदानीं तद्योगं निरूपयति इह स्थान इति ।

द्रां पश्यति कणान् ततस्तन्मध्यान्तः प्रविलसितरूपानपि
सदा ॥ ३६ ॥

अस्यार्थः योगजिनः पुरं बध्वा कुतुकेनान्तःपुरं संरुध्य तत्प्रका-
रेणान्तःपुरबोधकावनीभूतयोनिमुद्रां बध्वा इह इति यावत् । तेन
पुःशब्देन योनिमुद्रा लक्ष्यते । तन्मुद्रां बध्वा इह स्थाने आज्ञा-
चक्रे तदभ्यासात् तस्य प्रणवस्य पुनः पुनश्चिन्तनात् तत्र चेतसि
प्रणवे चतुर्दिक्षु लीने सति ततस्तदनन्तरं तन्मध्यान्तःप्रणवाधार-
त्रिकोणमध्ये अन्तरन्तरिक्षे पवनसुहृदां बह्वीनां कणान् वद्विकण-
वज्ज्योतिःस्फुलिङ्गान् पश्यति तेषां मानसप्रत्यक्षो भवति इत्यर्थः ।
अत्र पुरबन्धनं विना मनसः शुद्धस्थैर्यं न सम्भवतीत्यतः पुरं
बध्वेत्युक्तं पुरबन्धनकारणयोनिमुद्रालक्षणमाह । ततो गुह्ये
वामपादपार्श्विन्तु विनिवेशयेत् । तस्योपरि महादेवि दक्षपार्श्वि-
निवेशयेत् । ऋजुकायशिरोग्रीवं काकचञ्चुपुटने च । आका-
रेण बाहिवर्धुं जठरं परिपूरयेत् अङ्गुलीभिर्दृढं बध्वा
करणानि समाहितः । अङ्गुष्ठाम्यामुभे श्रोत्रे तर्जनीभ्यां वि-
लोचने । नासारन्ध्रे च मध्याभ्यामन्याभिर्वदनं दृढम् ।
बध्वा मे प्राणमनसामेकत्वं तमनुस्मरन् । धारयेन्मारुतं स-
म्यक् योगोऽयं योगिवल्लभ इति । एवं मुद्रया वानुरोधे मनसः
स्थैर्यमाह श्रुतिः । एवं हंसवन्मनो विचर्यते इत-
स्ततो विषयेषु अमति तत्संयमेन मनःसंयमो जायते इत्यर्थः
अथवा पुरं खेचरीमुद्रां बध्वा इत्यर्थः । तथापि न मनःस्थैर्यं
भवति । तदाह चित्तश्चरति खे यस्मात् जिह्वा चरति खे
यतः । तेनेयं खेचरीमुद्रा सर्वसिद्धिर्नमस्कृतेति । अत्र चित्तस्य खे-
चरत्वान्मनःसंयोगाभावेन विषयज्ञानरहितत्वादुन्मनाभवति अत-

ज्वलद्दीपाकारं तदनु च नवीनार्कबहुलप्रकाशं ज्यो-
तिर्वा गगनधरणीमध्यमिलितम् । इह स्थाने साक्षाद्भवति
भगवान् पूर्णविभक्तोऽव्ययः साक्षी बन्धेः शशिमिहिरयोर्म-
ण्डल इव ॥ ३७ ॥

एवोक्तम् उन्मन्या सहितो योगी न योगी उन्मनीं विनेति ।
प्रणवस्य ज्योतिःस्फुलिङ्गवेष्टितत्वं स्पष्टमाहान्यत्र । तदूर्ध्वे प्रणवा-
कारमात्मानं दीपसन्निभम् । स्फुलिङ्गज्योतिरिङ्गाभैर्वेष्टितं परितः
शुभमिति । स्थाने कीदृशे सुसुखसदने निरवच्छिन्नसुखस्य सदनं
यत्र तादृशे, पुरं किम्भूतां निरालम्बां निर्गतोऽवलम्बो मनसो वि-
षयसम्बन्धो यया तादृशीमित्यर्थः । तथा परमगुरुसेवासुविदिता-
मिति । परमः गुरुपरम्पराप्राप्तयोगाभ्यासनिपुणस्तादृशगुरुः तस्य
सेवाभिर्जातकृपयोपदेशेन सुविदितामिति फलितार्थः । अतएवोक्तं
गुरुपदेशात्तद्गम्यं नान्यथा शास्त्रकोटिभिरिति । कणान् किम्भूतान्
प्रविलसितरूपान् प्रकृष्टरूपेण भासमानान् इति ॥ ३६ ॥

तादृशयोगिनां वह्निकणावान्तरप्रकारदर्शनमपि भवतीत्याह ।
ज्वलद्दीपाकारमिति । तदनु वह्निकणादर्शनमनु दर्शनान्तरं ज्योतिः
पश्यतेत्यर्थः ज्योतिर्विशेषयति ज्वलद्दीपेत्यादि गगनधरणीमध्य-
मिलितमिति । गगनं तदूर्ध्वे शङ्खिन्या निवसति शिखरे शून्यदेशे
विकाशमित्यनेन प्रदर्शितशङ्खिनीनाड्यूर्ध्वशून्यरूपगगनं धरणीमू-
लाधारस्थधरामण्डलं तदुभयोर्मध्यमिलितं मूलाधारादिसहस्रारपर्य-
न्तव्याप्तं ज्योतिरिति विशिष्टार्थः । वेति वाशब्दः समुच्चयार्थः ।
आज्ञाचक्रे सहस्रारवत् परमशिवस्थितिमाह इह स्थाने इति । भ-
गवान् परमशिवः इह स्थाने साक्षाद्भवति स्वयं वर्तते इत्यर्थः ।

भगवन्तं विशेषयति पूर्णविभव इत्यादि । पूर्णः स्वात्मनि परिपूर्णः
 सृष्टिकर्तृत्वाद्यशेषयोग्यतारूपविभवो यस्येत्यर्थः । अथ वा विभ-
 वोऽनन्तसृष्टिप्रपञ्चसमुदायः पूर्णः सर्वव्यापकत्वेन स्थितः तादृश-
 विभवो यस्मादित्यर्थः । यतो वा इमानि भूतानि जायन्ते येन जा-
 तानि जीवन्ति यत्प्रयन्त्याभिसांविशन्ति इति श्रुतेः । यद्वा विभवो
 विभुत्वं पूर्णः सर्वव्यापकत्वेन स्थितस्तादृशः विभवो यस्येत्यर्थः ।
 यद्वा पूर्णत्वं फलानुपहितविषयितानास्पदेच्छाकत्वं तादृशो विभवो
 यस्येति निगूढम् । आत्मातिरिक्तवस्तूनामनित्यत्वादाकाशादीनां
 विभुत्वं न सर्वकालव्यापकमिति विशेषः । अत्र परमशिवस्थितिं
 विशेषेण व्यनाक्ते निर्वाणतन्त्रे । एतत्पद्मस्योर्ध्वदेशे ज्ञानपद्मं सुदु-
 र्लभम् । पत्रद्वयसमायुक्तं पूर्णचन्द्रस्य मण्डलम् । तथा शम्भुबीजं हि
 तन्मध्ये साकारं हंसरूपकम् । तथा एवं हंसो मणिद्वीपे तस्य क्रोडे
 परः शिवः । वामभागे सिद्धकाली सदानन्दस्वरूपिणीति । तस्य क्रोडे
 हंसः इत्यस्य बिन्दुद्वयरूपविसर्गमध्ये तदाह सहस्रारमुपक्रम्य । बि-
 न्दुद्वयन्तु तन्मध्ये विसर्गरूपमव्ययम् । तन्मध्ये शून्यदेशे तु शिवः
 परममंशक इति एवं सहस्रारेदर्शनादत्राप्याकाङ्क्षायां तथा
 इति । अत्रानयोः शिवशक्तयोर्मायाबन्धनाच्छादनेन च न-
 कारात्मरूपपरं बिन्दुरूपेण स्थितिर्बोध्या । तदुक्तमाज्ञाचक्रमुप-
 क्रम्य उत्कलादिमतेऽत्रैव चनकाकाररूपिणी । सृष्टिं करोति भू-
 तानि अत्र स्थित्वा सनातनीति । अत्र चनकाकाररूपः परमशिवः
 सदा वर्तते । उत्कलादिमते तु अत्र स्थित्वा सृष्टिं करोतीत्यर्थः ।
 दृष्टान्तमाह बन्हेरित्यादि । यथार्केन्द्राग्निमण्डले भगवान् वर्तते
 तथात्रापीत्यर्थः । अर्कादिमण्डले भगवतोऽवस्थानं प्रसिद्धम् ।
 यद्वा बद्धिशिशिमिहिरमण्डले सहस्रकमलस्थार्केन्द्राग्निमण्डले
 यथा चनकाकारेण भगवान् वर्तते तद्वदत्रापीति । सहस्र-

इह स्थाने विष्णोरतुलपरमामोदमधुरे समारोप्य
प्राणं प्रमुदितमनाः प्राणनिधने ! परं नित्यं देवं पुरुषमजमार्थं
त्रिजगतां पुराणं योगीन्द्रः प्रविलसति वेदान्तविदि-
तम् ॥ ३८ ॥

दलेऽर्केन्द्राग्निमण्डले प्रदर्शयिष्यते । अतएव पीठपूजार्केन्द्राग्निमण्ड-
लोपरि परमात्मज्ञानात्मनोः पूजा विधीयते । परमात्मा परमशिवः
ज्ञानात्मा ज्ञानशक्तिस्तदुभयाभिन्नशिवशक्त्यात्मकश्चनकाकारवि-
न्दरिति ध्येयम् ॥ ३७ ॥

आज्ञाचक्रे योगेन प्राणत्यागफलमाह इह स्थाने इति । अ-
स्यार्थः योगीन्द्रो जनः प्राणनिधने प्राणवियोगकाले प्रमुदितमनाः
आत्मानन्देन हृष्टचित्तः सन् इह आज्ञाचक्रे विष्णोर्भगवतः स्थाने
उपदर्शितबिन्दुरूपं प्राणं समारोप्य अथवा तद्वा द्विन्दौ प्राणं समा-
रोप्य प्राणनिधने सति परं पुरुषं प्रविशतीत्यन्वितार्थः । पुरुषं
विशेषयति नित्यमविनाशि देवं सृष्टिस्थितिप्रलयैः क्रीडन्तमजं
जन्मरहितं त्रिजगतामाद्यम् अनेन पूर्ववर्तितत्वात् सर्वेषां सर्वका-
रणत्वं सूचितम् । पुराणं पुराणपुरुष इति कृत्वा यो निगद्येत स
एवायमिति भावः । वेदान्तो ब्रह्मनिरूपकश्रुतिवाक्यादि तज्ज्ञा-
नज्ञाप्यमित्यर्थः । तदयं विष्णोः प्रास्थाने प्राणारोपणप्रकारः । प्र-
णवियोगकालं ज्ञात्वा ब्रह्मणि लीनो भवतीत्यानन्दितमनाः यो-
गासनमासीनः सन् कुम्भकेन वायुं संरुध्य हृदिस्थं जीवात्मानं मू-
लाधारमानीय गुदमाकुञ्चय यथोक्तविधौ न कुण्डलिनीमुत्थाप्य
मूलादिब्रह्मरन्धान्तं तडिदाकारमानन्दं कुण्डलीनीमयं सूत्ररूपं नादं
व्यात्वा प्राणरूपश्वासपरमात्मकं हंसं तन्नादे विलाप्य जविने सह
चक्रमेदक्रमेणाज्ञाचक्रमानीय तत्र स्थितायां कुण्डलिन्यां

लयस्थानं वायोस्तदुपरि च महानादरूपं शिवार्द्धं
सिराकारं शान्तं वरदमयं शुद्धबुद्धिप्रकाशम् । यदा योगी
पश्येद् गुरुचरणयुगाम्भोजसेवासुशीलस्तदा वाचां सिद्धिः
करकमलतले तस्य भूयात् सदैव ॥ ३९ ॥

स्थूलसूक्ष्मक्रमात् पृथिव्यादिप्रपञ्चसमुदायं विलाप्य तां पुनर्जीवात्म-
ना सह तत्र स्थिताशिवशक्तिमयचिन्दुनैकीभावमापाद्य तिष्ठेत् ततो
ब्रह्मरन्ध्रभेदेन देहं त्यक्त्वा ब्रह्मणि लीनो भवेदिति । तदयं महा-
वाक्यार्थनिर्णयः । अज्ञाचक्रं द्विदलं शुक्लवर्णं कर्षुरवर्णहृक्षद्वययु-
क्तपत्रं कर्णिकायां चक्राधिष्ठात्री हाकिनी शक्तिः शुक्लवर्णा रक्तष-
ड्भुजा त्रिनेत्रा षड्भुजा वराभयाक्षमालाकपालडमरुपुस्तकधरा
शुक्लपद्मोपरि स्थिता । तदूर्ध्वे त्रिकोणे इतरलिङ्गः शुक्लवर्णः विद्यु-
दाकारः तदूर्ध्वेत्रिकोणे प्रणवाकृतिरन्तरात्मा प्रदीपाभज्योतिः तस्य
चतुर्दिक्षु अन्तरिक्षे ज्योतिःस्फुलिङ्गविम्बैर्वेष्टितः ज्वलद्दीपसदृशेन
स्वतेजसा मूलादिब्रह्मरन्ध्रान्तप्रकाशकः । तदूर्ध्वे सूक्ष्मरूपं मनः ।
तदूर्ध्वे चन्द्रमण्डलं हंसः परमशिवः सशक्तिक इति ॥ ३८ ॥

इदानीमाज्ञाचक्रोर्ध्वे सहस्रदलकमलाधःस्थानवार्त्तिकारणा-
वान्तरशरीरं निरूपयितुमिच्छन्नाह लयस्थानं वायोरिति । अस्या-
र्थः यदा यस्मिन् काले योगिजनः गुरुचरणयुगाम्भोजसेवासु-
शीलः गुरुचरणयुगाम्भोजस्य सेवया सुशोभनं दृढतरैकाग्र मनोऽभि-
निवेशेन सर्वाङ्गसुदरं शीलं योगानुष्ठानरूपसद्वृत्तं यस्य तादृशः
सन् तदुपरि आज्ञाचक्रोर्ध्वे महानादरूपं महानादस्य रूपं पश्येत्
तदा तस्य योगिनः करकमलतले सदा सर्वस्मिन् काले वाचां
सिद्धिः वाक्यसिद्धिर्भूयादेवेत्यान्वितार्थः नादं विशेषयति लयस्थानं
वायोरिति । अत्र महानादे वायोर्लयः यस्मादुत्पत्तिस्तत्र लयानिय-

तदूर्ध्वे शङ्खिन्या निवसति शिखरे शून्यदेशे प्रकाशं वि-
सर्गाधः पद्मं दशशतदलं पूर्णचन्द्रातिशुभ्रम् । अधोवस्त्रं कान्तं

मात् यद्यपि भूतशुद्ध्यादौ स्पर्शतत्त्वे वायोर्लयस्तस्य च व्योम्नि-
दृश्यते तथापि कदाचित् नादेऽपि वायोर्लयो भवतीति । अत्र
पृथिवीकाराद्रसवती रसादजायत ककारात् सर्वाणि जलानि
तीर्थानि रेफाद्ब्रह्मितत्त्वं नादाद्वायुः सर्वप्राणमयः बिन्दोर्गगनं सर्व-
शून्यं शब्दमयं तेभ्यः पञ्चविंशतिगुणमयतत्त्वं सर्वमिदं विश्वं
ब्रह्माण्डं कालिकामयमिति श्रुतिवाक्येन कालीमन्त्रवर्णस्य सूक्ष्मे
संहरणकाले नादे वायोर्लयो भवतीति ध्येयम् । शिवाद्ब्रह्ममिति ।
शिवस्यार्द्धनारीश्वरत्वात् तदूर्ध्वं शक्तिस्तद्रूपं नादमित्यर्थः । सि-
राकारमिति दन्त्यादि सिरोलाङ्गलस्तदाकारिमित्यर्थः । तदूर्ध्वे तु
महानादो लाङ्गलाकृतिरुज्ज्वल इति कार्तिकेयेश्वरसंवादवाक्यात् ।
यद्यपि कृषिको लाङ्गलं हलं गोदारणञ्च सीरश्चेत्यमरकोषे लाङ्ग-
लवाचकसीरशब्दस्य चतुर्थस्वरयोगित्वं तथाप्यत्र वचनान्तरैक-
वाक्यतानुरोधेन तृतीयस्वरयुक्तसिरःपदेनापि लाङ्गलः प्रतीयते
इति । अथवा शिवाकारमिति तालव्यादिः तेन शिवशक्तिमयो-
ऽयं नादः । तदुक्तं प्रपञ्चसारे । नादात्मना प्रबुद्धा सा निरा-
मयपदोन्मुखी । शिवोन्मुखी यदा शक्तिः पुरूषा सा तदा स्मृते-
ति । अतएव तस्या एव शक्तेर्नादबिन्दू पृषत्युपयोग्यरूपाविति
राघवभट्टेनाप्युक्तम् । अन्यत्र सातत्यसंज्ञा चिन्मात्रा ज्योतिषः
सन्निधेस्तथा । विचिकीर्षुर्धनीभूय क्वचिदभ्येति बिन्दुतामिति ।
तथा श्रीमदाचार्यवाक्यम्, नाद एव धनीभूतः क्वचिदभ्येति
बिन्दुतामिति अत्र सकलवचनपर्यालोचनया शक्तिरेव नादबिन्दु-

वरुणरविकलाकान्तिकिञ्जल्कपुञ्जं ललाटार्धैर्वर्णैः प्रविल-
सितवपुः केवलानन्दरूपम् ॥ ४० ॥

रूपेणाविर्भूता सुवर्णकुण्डलमिव । नादबिन्दुः पुनरेकाकारैव इति
निष्कर्षः वरदातारमित्यर्थः ॥ ३९ ॥

अथ समाधिरूपयोगानुशीलनसाधकानां समाधिकालात् प्रागेवं
विचिन्त्यातिप्रयत्नः स्थूलसूक्ष्मक्रमात् सर्वं चिदात्मनि विलापयेदि-
त्याचार्यवचनेन समाधेः पूर्वं स्थूलसूक्ष्मरूपसृष्टिप्रपञ्चसमुदायचि-
नन्तविधानात् तज्ज्ञानस्यावश्यकत्वादत्र वदन्ति । तत्र तावत् पृथि-
व्यादिपञ्च स्थूलरूपाणि मूलादिविशुद्धान्तचक्रे उक्तानि तदाश्रि-
तत्वात् मूलाधरे भूमण्डले पादघ्राणेन्द्रियगन्धतत्त्वेति त्रिः । जल-
मण्डले प्राणिरसनेन्द्रियरसतत्त्वेति त्रिः । वाङ्मण्डले पायुचक्षुरि-
न्द्रियरूपतत्त्वेति त्रिः । वायुमण्डले उपस्थत्वगिन्द्रियस्पर्शतत्त्वेति
त्रिः । नभोमण्डले वाक्श्रोत्रेन्द्रियशब्दतत्त्वेति त्रिरिति समुदायेन
पञ्चदश तत्त्वानि वर्तन्ते । पृथिव्यादिना मिलित्वा विंशतितत्त्वानि
स्थूलानि बोद्धव्यानि । इदानीं सूक्ष्मरूपाणि विधीयन्ते । तत्राज्ञा-
चक्रे सूक्ष्मरूपं मनः स्वयं प्रदर्शितम् । अपराण्याह कङ्कालमाहि-
नीतन्त्रे आज्ञाचक्रमुपक्रम्य । मनश्चात्र सदा भाति हाकिनिशक्ति-
रञ्जितम् । बुद्धिप्रकृत्यहङ्कारालङ्कृतं तैजसं परमिति । अत्र बुद्धि-
प्रकृत्यहङ्कारात्मकसूक्ष्मरूपत्रयाणां स्थितिः प्रतीयते । तत्राहङ्का-
रस्य न पाठक्रमात् स्थितिः मूलाधारादिसर्वत्र पृथिव्यादिजनकस्य
तत्तद्विलयाधारस्य च जन्यविलाप्ययोरधःस्थितिदर्शनात् पाठक्र-
माच्छाब्दक्रमस्य बलवद्वाङ्मात्रापि तथा स्थितिः कल्प्यते । तेना-
हङ्कारे हरे व्योम सशब्दं तन्महत्स्यापि इति वचनात् व्योम्नो विल-
यार्थं तद्विलयाधिकरणस्याहङ्कारस्य प्रथमोपस्थितं तदादावहङ्कार-

स्तदूर्ध्वे बुद्धिप्रकृत्योः स्थितिः । एतेषां जन्यजनकभावमाह सार-
 दायाम् । मूलभूतात्ततोऽन्यक्तात् विकृतात् परवस्तुनः । आसीत्
 किञ्च महत्तत्त्वं गुणान्तःकरणात्मकम् । अभूत्तस्मादहङ्कारवि-
 विधःसृष्टिभेदत इति । विकृतादिति इदं परवस्तुनः प्रति-
 बिम्बत्वेन विकृतिरूपं महत्तत्त्वादीनां प्रकृतित्वात् प्रकृतिनाम-
 कञ्च । अतएवोक्तं, प्रकृतिः परमाशक्तिर्विकृतिः प्रतिबिम्बतेति ।
 तथा परं ब्रह्मात्मप्रकृतिप्रतिबिम्बस्वरूपिणीति प्रागुपदर्शितम् ।
 सारदावचने महत्तत्त्वमिति । यदेव महत्तत्त्वं सैव बुद्धिः । तदाह
 ईशानशिवेन बोद्धव्यलक्षणा सैव प्रकृतिः शक्तिजृम्भिता । बुद्धि-
 तत्त्वं भवेद् व्यक्तं सात्त्विकं गुणमाश्रिता । सैव बुद्धिर्महत्ताम तत्त्वं
 साङ्ग्ये प्रगीयत इति । महत्तत्त्वन्तु गुणान्तःकरणात्मकम् । गुणाः
 सत्त्वरजस्तमोरूपाः अन्तःकरणमाह सारदायाम् । अन्तःकरणमा-
 त्मनः मनोबुद्धिरहङ्कारश्चित्तञ्च परिकीर्तितमिति एतत् समुदाया-
 त्मकं महत्तत्त्वम् । ननु मनसो महत्तत्त्वात्तर्गतत्वे तदन्तश्चक्रेऽस्मि-
 न् प्रविलसति मनः सूक्ष्मरूपमित्यनेन पृथगभिधानं कथं सङ्गच्छते
 इति चेन्न तन्मनो न महत्तत्त्वान्तर्गतं किन्तु तदहङ्का-
 रजन्यमतिरिक्तं तदाह । यतोऽपरं मनस्तत्त्वं ससङ्कल्प-
 विकल्पकम् । तैजसादेव तज्ज्ञातमिति राघवभट्टः ।
 एवञ्चाज्ञाचक्रस्थमनःपर्यन्तानां क्रमेण स्थितोर्विहितत्वात् तदूर्ध्वेऽ-
 हङ्कारादिना स्थितिर्बोध्या । ततश्चाज्ञाचक्रे हाकिनी इतर-
 लिङ्गप्रणवमनोऽहङ्कार-बुद्धिप्रकृतीनामव्यवहितोर्ध्वक्रमेण स्थि-
 तिनिरूपणात् स्थानविशेषानभिहितस्य पूर्वदर्शितचन्द्रम-
 ण्डलस्य तेषामूर्ध्वे स्थितिरिति । ननु तेषामधः कथं न स्थीयते
 इति चेन्न । इन्दुर्ललाटदेशे च तदूर्ध्वे बोधिनी स्वयमिति सम्मोह-
 नतन्त्रवचनेन वक्ष्यमाणाज्ञाचक्रोर्ध्ववर्तिन्योः समनियतयोरिन्दु-

बोधिन्योरधोभागे स्थितिबोधनात् तयोरव्यवधानाय सर्वोर्ध्वे एव
 तस्य स्थितिरिति । अथाज्ञाचक्रोर्ध्वे कारणरूपमाह सम्मोहनतन्त्रे ।
 इन्दुर्ललाटदेशे च तदूर्ध्वे बोधिनी स्वयम् । तदूर्ध्वे भाति नादो
 ऽसावर्द्धचन्द्राकृतिः परः तदूर्ध्वे च महानादो लाङ्गलाकृतिरुज्ज्वलः ।
 तदूर्ध्वे च कला प्रोक्ता आज्ञीति योगिवल्लभा । उन्मनी तु तदूर्ध्वे
 च यद्गत्वा न निवर्त्तत इति । तदूर्ध्वे बोधिनीत्यत्र तदूर्ध्वे ललाटोर्ध्वे
 आज्ञाचक्रोर्ध्वे इति यावत् । बोधिन्यधःस्थले विन्दुस्थितिमाह
 भूतशुद्धितन्त्रे । विन्दुर्मात्रार्द्धतो देवी तदूर्ध्वं नादसंज्ञितम् । लय-
 स्थानं तथा वायोर्महानादं तदूर्ध्वे इति मात्रार्द्धा शक्तिः । बाल-
 सूर्यप्रतीकाशमासीद्विन्दुमदक्षरम् । तदूर्ध्वे चार्द्धमात्रा तु गान्धार-
 रागमाश्रितेति बृहन्निविक्रमसंहितावचनेनार्द्धमात्रायाः शक्तिवाच-
 कत्वप्रतीतिः । अत्र द्वयोर्वचनयोरेकवाक्यतया यार्द्धमात्रा सैव
 बोधिनीति बोध्यम् । विन्दुबोधिनी नादेति त्रयं विन्दुमयपरशक्ते-
 रूपविशेषः । तदाह सारदायाम् । सच्चिदानन्दविभवात् सकलात्
 परमेश्वरात् आसीच्छक्तिस्ततो नादो नादाद्विन्दुसमुद्भवः । पर-
 शक्तिमयः साक्षात्रिवासौ भिद्यते पुनः । विन्दुर्नादो बीजमिति
 तस्य भेदाः समीरिताः विन्दुर्नादात्मको बीजं शक्तिर्नादस्तयोर्मिथः
 समवायः समारूपातः सर्वागमविशारदैरिति । परशक्तिमयः परः
 शिवस्तेन शिवशक्तिमयो विन्दुः । अयं ललाटोर्ध्वे स्थितो विन्दु-
 र्नादात्मकः शिवात्मकः । बीजं शक्तिर्बोधिनीरूपमित्यर्थः । नाद-
 स्तयोः समवायः सम्बन्धः क्षोभ्यक्षोभकरूपस्तेनायं क्रियाशक्ति-
 रूपः एतन्नयोर्ध्वे महानादः पूर्वं प्रदर्शितः । तदूर्ध्वे च कला प्रोक्ता
 इति । कला शक्तिः आज्ञीति तिर्यक् रेखारूपमात्राकारा
 इत्यर्थः इयं शक्तिः सृष्ट्यादौ आविर्भूता तदुक्तं पञ्चरात्रे । एव-
 मालोक्य सर्गादौ सच्चिदानन्दरूपिणीं समस्ततत्त्वसङ्घातां स्मृत्यधि-

छातृरूपिणीम् । व्यक्तां करोति नित्यां तां प्रकृतिं परमः पुमानिति । अन्यत्र शिवशक्तिसमायोगादव्यक्तात् परमेश्वरात् । आद्या भगवती देवी सैव त्रिपुरसुन्दरी । आसीच्छक्तिस्ततो नादो नादाद्विन्दुसमुद्भव इति । उन्मनी तु तदूर्ध्वे चेति । तल्लक्षणमाह यत्र गत्वा तु मनसो मनस्त्वं नैव विद्यते । उन्मनी सा समारूपाता सर्वतन्त्रेषु गोपितेति । ततश्च मनोवृत्तिमद्विषयावलम्बनचेष्टाकालीनविषयावलम्बनसामान्याभावसंपादनं तत्त्वमुन्मनीत्वमिति । सा च द्विविधा सहस्राराधारा निर्वाणकुलारूपा एतत्स्थानस्थिता वर्णावलीरूपा । तथा च कङ्कालमालिनीतन्त्रे । सहस्रारकर्णिकायां चन्द्रमण्डलमध्यगा । सर्वसङ्कल्पपरहिता कला सप्तदशी भवेत् । उन्मनी नाम तस्या हि भवपाशनिकृन्तनीति । तथा उन्मनीञ्च मालावर्णं स्मरणात् मोक्षदायिनीति । मालावर्णं वर्णावलीरूपमित्यर्थः । उन्मन्यधः सम्बनीमाह भूतशुद्धौ । ततो हि व्यापिका शक्तिराञ्जीति यां विदुर्जनाः । सम्बनीमूर्द्धतस्तस्या उन्मनी तु तदूर्ध्वत इति । इदमपि परशक्तेरवान्तररूपम् । ततश्चाज्ञाचक्रोर्ध्वे द्वितीयविन्दुः शिवस्वरूपः तदूर्ध्वे अर्द्धमात्राकारा बोधिनी शक्तिस्तदूर्ध्वे शिवशक्तिसमवायरूपाऽर्द्धचन्द्राकृतिर्नादस्तदूर्ध्वे लाङ्गलाकृतिर्महानादस्तदूर्ध्वे आञ्जीरूपाव्यापिका शक्तिस्तदूर्ध्वे शमनी तदूर्ध्वे उन्मनीति क्रमेण सप्त कारणरूपाणि वर्तन्ते । अलमतिविस्तरेण प्रकृतमनुसरामः । सहस्रदलपद्मं निरूपयन्नाह तदूर्ध्वे इति दशभिः । तदूर्ध्वे प्रागुपदर्शितसर्वेषामूर्ध्वे पूर्वोपदर्शितशङ्खिनीनाड्याः शिखरे मस्तके शून्यदेशे नाड्यनावृतस्थाने तेन सुषुम्नाया अपि ऊर्ध्वे इति सूचितम् । विसर्गस्याधः दशशतदलं सहस्रदलं पद्मं निवसति इत्यन्वयः । विसर्गन्तु ब्रह्मरन्ध्रस्योर्ध्वभागे त-

स्मिन् रन्ध्रे विसर्गश्च नित्यानन्दं निरञ्जनमित्यादि वक्ष्यमाणवचनात् । पञ्च विशेषयति पूर्णचन्द्रेत्यादि नकाराद्यैर्वर्णैः प्रविलसितवपुरिति । अत्र नकारग्रहणं न विलोमेन वर्णचिन्तनार्थं किन्तु नकारग्रहणं क्षकारपरित्यागार्थम् । तस्यागबीजं हि वर्णानां सहस्रदले स्थितिरावर्त्तनेनैव घटते । एवञ्च क्षकारसहितैकपञ्चाशद्वर्णानां विंशत्यावर्त्तने विंशत्यधिकसहस्रसंख्या भवन्ति । उनविंशत्यावर्त्तने तु एकत्रिंशद्यूनसहस्रसंख्या भवन्ति । अतः क्षकारपरित्यागेन तत् समाधीयते । तेनाकारादिलकारान्तपञ्चाशद्वर्णा अनुलोमेन विंशत्यावर्त्तनेन सहस्रदले चिन्तनीया इति ध्येयम् । अनुलोमेन वर्णचिन्तनं व्यक्तमाह कङ्कालमालिनीतन्त्रे । सहस्रारं महापद्मं शुक्लवर्णमधोमुखम् । अकारादिक्षकारान्तैः स्फुरद्वर्णैर्विराजितमिति । अत्र क्षकारान्तैरित्यत्रान्तशब्दस्यावसानार्थकत्वात् क्षकारोऽन्तेऽवसाने यस्येति बहुव्रीहिणा क्षकारं विहाय लकारान्तपञ्चाशद्वर्णयोगः । अथवा लकाराद्यैरिति लकारक्षकारान्तपञ्चाशद्वर्णानामकथादित्रिरेखावद्भावमावर्त्तनं यथायोग्यावर्त्तनेन विन्यासः । कङ्कालमालिनीवचनन्तु दक्षिणावर्त्तनं वर्णविन्यासविधायकमिति वचनद्वयोरपिरोधः । अत्र पञ्चाशद्वर्णानां रूपविशेषानभिधानात्तद्वर्णमय्यामातृकायाः शुक्लवर्णत्वदर्शनात्तेऽप्यत्र शुक्लत्वेनैव चिन्तनीया इति ध्येयम् । ललाटाद्यैर्वर्णैरिति पाठे तु ललाटशब्देन मातृकान्यासोक्तललाटवर्णं अकारस्तदाद्यैर्वर्णैरित्वर्थः । एतत् पक्षे लकारं विहाय अकारादिक्षकारान्तं पञ्चाशद्वर्णयोगो बोध्यः । सर्वत्र पञ्चाशद्वर्णग्रहणे अन्त्यनकारत्यागदर्शनात् । अत्र केचित् प्रविलसिततनुरिति पठन्ति । तत्र वा पुंसि पद्ममिति दर्शनात् पुंसि विशिष्टस्य पद्ममित्यस्य विशेषणतया तनुरित्यस्यापि पुंस्त्वमिति व्याख्यावन्ति च । तत्र एतत् चङ्गोक्तस्थानिवसतिक्रियायाः कर्तृत्वेन पद्म-

समास्ते तस्यान्तः शशपरिरहितः शुद्धसम्पूर्णचन्द्रः
स्फुरज्ज्योत्स्नाजालः परमरसचयस्निग्धसन्तानहासी । त्रि-
कोणं तस्यान्तः स्फुरति च सततं विद्युदाकाररूपं तदन्तः
शून्यं तत् सकलमुरगणैः सेवितञ्चातिगुप्तम् ॥ ४१ ॥

मिति बिन्द्वन्तनिर्देशात् क्लीबलिङ्गप्रयोग एव प्रतीयते न तु पुंलि-
ङ्गप्रयोगस्तथात्वे विसर्गान्तो भवितुमर्हति अतस्तद्विशेषणस्य तनु-
शब्दस्य क्लीबत्वमवश्यं वाच्यं तथात्वे बिन्द्वन्तता न भवति निर्वि-
न्दुत्वे छन्दःपातस्तस्माद्वपुरित्येव पाठः । स्पष्टमन्यत् ॥ ४० ॥

सहस्रदलकमलकर्णिकायां चन्द्रमण्डलस्थितिमाह स-
मास्तेति । तत्रान्तः तत्र पद्मे अन्तर्मध्ये । शुद्धः निर्मलोदयविशि-
ष्टः । चन्द्रं विशेषयति स्फुरदित्यादि परमरसचयस्निग्धसन्तानहा-
सीति स्निग्धः आर्द्रसदृशभावस्तस्य सन्तानो विस्तारो यत्र इ-
त्यर्थः । ततश्च परमामृतरसचयेन उत्तापहानतया स्निग्धसन्तानयु-
क्तोहासवदानन्दमयकिरणविशिष्ट इत्यर्थः । अथ चन्द्रमण्डलस्याध-
ऊर्ध्वे अन्तरात्मादीनां स्थितिमाह कङ्कालमालिनीतन्त्रे । सहस्रारमुप-
क्रम्य तत्कर्णिकायां देवेशि अन्तरात्मा ततो गुरुः । सूर्यस्य मण्ड-
लश्चैव चन्द्रमण्डलमेव च । ततो वायुर्महानामा ब्रह्मरन्ध्रं ततः स्मृतम् ।
तस्मिन् रन्ध्रे विसर्गश्च नित्यानन्दं निरञ्जनम् । तदूर्ध्वे शङ्खिनी दे-
वी सृष्टिस्थित्यन्तकारिणीति । तत्रान्तः चन्द्रमण्डलमध्ये सततं
निरन्तरं विद्युदाकाररूपं त्रिकोणं स्फुरतीति । तदन्तःशून्यमिति ।
अन्तर्मध्ये शून्यं यस्य तदन्तःशून्यं परं बिन्दुशरीरं तस्मिन् त्रि-
कोणे अन्तःशून्यं तदन्तःशून्यं त्रिकोणमध्यवर्त्ति परं बिन्दुरूपं शू-
न्यं स्फुरतीति क्रियान्वयः । यद्वा तदन्तस्त्रिकोणमध्ये शून्यं परं बि-
न्दुरूपं स्फुरति अतएवोक्तं तोडनतन्त्रे षष्ठोल्लासे निराकारं परं

सुगुप्तं तद् यत्नादतिशयपरमामोदसन्तानराशेः परं
कन्दं सूक्ष्मं सकलशशिकलाशुद्धरूपप्रकाशम् । इह स्थाने
देवः परमशिवसमाख्यानसिद्धः प्रसिद्धः स्वरूपी सर्वात्मा
रसविरसमितोऽज्ञानमोहान्धहंसः ॥ ४२ ॥

ज्योतिर्बिन्दुश्चाव्ययसंज्ञकम् । बिन्दुशब्देन शून्यं स्यात् तथा च
गुणसूचकमिति । अत्राहारनिर्हारविहारयोगाः सुसंवृताः धर्मविदा
तु कार्य्या इति वचनात् योगस्य गोपनेनानुष्ठानविधानात् तदन्तः-
शून्यमतिगुप्तं यथा स्यात्तथा सकलसुरगणैः सेवितमाराधित-
मित्यर्थः ॥ ४१ ॥

सुगुप्तमिति । अस्यायमर्थः वक्ष्यमाणकेशाग्रकोटिभागैकरूप-
त्वादतिगुप्तं तच्छून्यं यत्नात् चिरनिरंतरध्यानाद्यनुष्ठानात् सकल-
शशिकलाशुद्धरूपप्रकाशं कला निर्वाणकला तथा सह वर्तमाना
या शशिनश्चन्द्रस्य षोडशी कला तथा निर्मलरूपप्रकाशो यस्य
तदित्यर्थः । तथाचातिसूक्ष्ममपि त्रिकोणान्तर्वर्त्यमा कला निर्वाणक-
लासाहितपरं बिन्दुं रूपान्तशून्यं ध्यानेन प्रकाशितं भवतीति भावः
परमामोदसन्तानराशेर्मोक्षस्य परं कन्दं प्रधानमूलमित्यर्थः । सुगु-
प्तमित्यत्र सुगोप्यमिति पाठे यत्नादित्यस्य उभयत्रान्वय इति ध्येयं
केचित्तु त्रिकोणान्तःशून्यं शून्यस्थानं तत्तु कीदृशं सकलशशि-
कलाशुद्धरूपप्रकाशम् । शशिनश्चन्द्रस्य सकलकलाः सम-
स्तकलाः षोडशकलाः तत् शुद्धं शुक्लं यद्रूपं तदेव प्रकाशो
यस्य तादृशपूर्णचन्द्रप्रकाशमित्यर्थः इति व्याख्यायन्ति तच्चिन्त्यम्
। तत्त्रिकोणस्य पूर्णचन्द्रमण्डलमध्यवर्तित्वकथनेनैव त्रिकोण-
मध्यस्थानस्य पूर्णचन्द्रतुल्यप्रकाशप्राप्तौ पुनस्तत्कथनं व्यर्थं
स्यात् । किञ्च सकलसुरगणैः सेवितमित्यनेन शून्यस्थानस्य

मुधाधारासारं निरवधि विमुञ्चन्नतितरां यतेः स्वात्म-
ज्ञानं दिशति भगवान् निर्मलमतेः । समास्ते सर्वेशः सक-
लमुखसन्तानलहरी परीवाहो हंसः परम इति नाम्ना परि-
चितः ॥ ४३ ॥

सेवनं न युज्यते किन्तु त्रिकोणान्तर्निबन्दोरेव सेव्यत्व-
मिति । यदि तु तत् शून्यस्थानस्य परं बिन्दोराधिष्ठानात्
सेव्यत्वमित्युच्यते तदा तत् शून्यस्थानमेव नो भवतीति सुधीभि-
र्भाव्यम् । सहस्रदलकर्णिकायां परमशिवस्थितिमाह इह स्थान
इति । इह स्थाने कर्णिकायामित्यर्थः । परमशिवसमाख्यानसिद्धः
परमशिवनाम्ना ख्यातो देवो वर्तते इति शेषः । देवं विशेषयति
स्वरूपीति । ब्रह्मरूपि ब्रह्ममयमिति यावत् । सर्वात्मा सर्वेषां
जीवानामात्मा जीवात्मस्वरूपः जीवात्मपरमात्मनोर्वस्तुतो भेदा-
भावात् । आत्मा स एव जीवः अतएवोक्तमध्यात्मरामायणे ।
जीवात्मा परमात्मा च पर्ययौ नात्र भेदधीः । आचार्यशास्त्रोप-
देशादैक्यज्ञानं यदा भवेत् । आत्मनोर्जीवपरयोर्मूला विद्या तदैव
तु इत्युक्तम् । श्रुतिरपि तत्त्वमसि इति वाक्येन तत्त्वं पदयोरेका-
र्थत्वं दर्शयति । रसविरसमित इति । रसः परमानन्दरसः विर-
सस्तद्वैलक्ष्येन शिवशक्तियोगजन्यसामरस्यानन्दरूपः । तदुभय-
रसमितः प्राप्त इत्यर्थः । अथवा रसः प्रथमोपस्थितत्वेन
विषयसस्तस्मिन् विरसा हेयता बुद्धिर्येन रसेन स परमानन्दरस-
स्तन्मित इत्यर्थः । अज्ञानमोहान्धहंसः अज्ञानमोहान्धकारनाशक-
त्वात् हंसः सूर्यरूप इत्यर्थः ॥ ४२ ॥

मुधाधारासारं निरवधि विमुञ्चन्नतितरामिति । निरवधि नि-
रन्तरमतितरामतिशयं यथा स्यात्तथा मुधाधारारूपसारं वस्तु वि-

मुञ्चन्नित्यर्थः । अथवा सुधाया आधारश्चन्द्रस्तस्मादाश्रियते निःश्रियते यत् तत् सुधाधारासारं शुक्लवर्णामृताकिरणं विमुञ्चन् प्रकाशयन्नित्यर्थः । एतद्विशेषणेन विशेष्यस्य चंद्रवत्शुक्लवर्णत्वं सूचितम् । यद्वा आसार्यते निःसार्यते उच्चार्यते इति यावत् तद्वाक्यं सुधाधारया सह आसारं सुधाधारासारं सुधामयवाक्यमित्यर्थः ततश्च निरवाधि सर्वास्मिन् काले अतितरां मोहनाशयातिशयवृत्तरं सुधामयवाक्यं विमुञ्चन् उच्चरन् सन् यतेरुपास्यदेवतायां नियतमनसः स्वात्मज्ञानं स्वजीवात्मा तेन सहात्मा परमात्मा ज्ञायतेऽनेनेति अत्रापृथक्साहित्येन जीवात्मभेदेन परमात्मज्ञानकारणं तारकब्रह्ममंत्रमुपादिशतीति समुदायार्थः । अथवा सुधा कृपामृतं तद्धारया युक्तं सारं ब्रह्ममन्त्रात्मकसारवाक्यमुच्चरन् स्वात्मज्ञानं दिशतीत्यर्थः । एतद्विशेषणेन तारकमन्त्रोपदेशकत्वज्ञापनात्तु विशेष्यगुरुत्वं सूचितम् । एवञ्चैताद्विशेषणं पूर्वश्लोकोक्तपरमशिवस्यैव गुरुत्वात् । अतएव ललितारहस्ये गुरुतत्वनिरूपणे । रूपातोऽयं पुरुष श्रेष्ठः सर्वदात्मरतिप्रिय इत्यादिना गुरुं वर्णयित्वा, तेजोरूपा प्रिया तस्य ब्रह्मवर्त्म सुदुर्लभा । परमं ब्रह्म यत्पादपङ्कजद्युतिवैभवमित्युक्त्या शोभाधिक्येन पदपङ्कजयोः परब्रह्मरूपपरमशिवस्य हृत्पद्मादिति व्याख्यातम् । तेजोरूपगुरुप्रियायाः पादद्वयारोहणं गुरुहृदय एव न त्वन्यपुरुषस्येति । अतो यः परमशिवः स एव गुरुरिति तात्पर्यम् । निर्वाणतन्त्रेऽपि । शिरःपद्मे महादेवस्तथैव परमो गुरुः । तत्समो नास्ति देवेशि पूज्यो हि भुवनत्रये । तदंशं चिन्तयेद्देवि बाह्ये गुरुचतुष्टयमिति । अयं परमशिवः कर्णिकान्तस्त्रिकोणस्य बहिरधः कथ्यमानहंसः इत्यभ्योपरि वर्त्तते पूर्वोक्तकङ्कालमालिनीतन्त्रवचने, तत्कर्णिकायां देवेशि अन्तरात्मा ततो गुरुः । सूर्यस्य मण्डलं तत्र चन्द्रमण्डलमेव च । इ-

त्यादिना क्रमेण महाशङ्खिनीशक्तिपर्यन्तस्थितिमभिधाय । तस्या-
 धस्ताच्च देवेशि चन्द्रमण्डलमध्यगम् । त्रिकोणं तत्र सञ्चिन्त्य क्ष-
 यहीनात्मिका कला । तन्मध्ये कुटिला निर्वाणाल्यसप्तदशी क-
 लेति वचनेन चन्द्रमण्डलान्तास्त्रिकोणेऽमाकलादीनामेव स्थितेरु-
 कत्वात् । गुरुस्तु तदधोऽन्तरात्मन उपरि स्थितिरुवाच । ननु
 कङ्कालमालिनीवचनेऽन्तरात्मन उपरि गुरोः स्थितिरुक्ता तत्कथं
 हंसस्य ऊर्ध्वे गुरोः स्थितिरुच्यते इति च त्र हंसान्तरात्मनोरेकार्थ-
 त्वात् । तथाहि कङ्कालमालिनीतन्त्रे गुरुव्यानं यथा । सहस्रदल-
 मध्वस्थमन्तरात्मानमुत्तमम् । तस्योपरि नादविन्दोर्मध्ये सिंहासनो-
 ज्ज्वलम् । तस्मिन् निजगुरुं नित्यमित्यादि । तथान्यत्र हंसः पीठे
 मन्त्रमये स्वगुरुं शिवरूपिणम् । अमुकानन्दनाथान्तं स्मरेत्तन्नाम-
 पूर्वकमिति । तथा अन्नदाकल्पे । शिरःपद्मे शुक्ले दशशतदले के-
 शरगते पतत्राणां तल्पे परमशिवरूपं निजगुरुमिति । एतेषां व-
 चनानां पर्यालोचनया हंसान्तरात्मनोरभेदः प्रतीयते । एवं परम-
 शिवरूपं निजगुरुमित्यनेन परमशिव एव गुरुरिति भाव्यम् । यत्तु,
 सहस्रदलमुपक्रम्य तन्मध्ये तु त्रिकोणं स्याद्विद्युदाकाररूपकम् ।
 बिन्दुद्वयश्च तन्मध्ये विसर्गरूपमव्ययम् । तन्मध्ये शून्यदेशे तु
 शिवः परमसंकयः इति वचनं परमशिवस्य त्रिकोणमध्ये स्थिति-
 बोधकम् । तन्मतभेदेन सहस्रदलकमलाभिन्नतत्कार्णिकार्धावर्त्यूर्ध्व-
 मुखद्वादशदलकार्णिकान्तस्त्रिकोणे गुरुस्थितिबोधकमेतत् पादुकाप-
 ञ्चकस्तोत्रे स्पष्टीकृतम् । न तूर्ध्वसहस्रदलकार्णिकात्रिकोणे गुरुस्थि-
 तिबोधकम् । मध्यत्रिकोणस्याधस्तनत्रिकोणान्तरे तद्रूपेण स्थितम् ।
 अन्यथा कङ्कालमालिनीतन्त्रवचनविरोधात् । समास्ते सर्वेश इति
 अत्र कार्णिकायां सर्वेषामीश्वरः समास्ते इत्यर्थः । नन्वत्र परमशि-
 वास्थितिकथनेनैव ईश्वरस्थितिरुक्ता तत् कथं पुनः सर्वेशस्थितिरु-

च्यते इत्यतः सर्वेशं विशेषयति हंस इति । अयं सर्वेशो हंसः
 इत्यानुपूर्विकमन्त्राकारः । तदुक्तं प्रपञ्चसारे । सा तत्त्वसंज्ञा चि-
 न्मात्रा ज्योतिषः सन्निधेस्ततः । विचिकीर्षुर्धनीभूय कचिदभ्येति
 बिन्दुताम् । कालेन भिद्यमानस्तु स बिन्दुर्भवति द्विधा । बिन्दुर्दक्षि-
 णभागश्च वामभागो विसर्गकः । तेन दक्षिणवामाख्यौ भागौ पुं-
 स्त्रिविशेषितौ । हङ्कारो बिन्दुरित्युक्तो विसर्गः स इति स्मृतः ।
 बिन्दुः पुरुष इत्युक्तो विसर्गः प्रकृतिः स्मृतः । पुं प्रकृत्यात्मको हं-
 सस्तदात्मकमिदं जगदिति । सुव्यक्तमाह महाकालीतन्त्रे प्रथमपट-
 ले । सहस्रारान्तरे शून्ये दिव्यतोरणशोभिते ! चन्द्र-
 मण्डलमध्ये तु हंसवर्णद्वयोपरि । शुद्धस्फटिकसङ्काशं शुद्ध-
 क्षौमविराजितमित्यादि । अत्र हंसवर्णद्वयोपरीति सुव्यक्तम् । अ-
 थवा हंसः परम इति नाम्ना च परिचितो विख्यात इत्यर्थः ।
 अतएव ग्रन्थकारेणाष्टचत्वारिंशत्श्लोके केचित् हंसाख्यमेतदित्य-
 नेन हंसनामकत्वं स्वयमुक्तम् । यद्वा हंसोऽन्ते यस्य स हंसोऽन्तः
 हंसोऽन्तश्चासौ परमश्चेति कर्मधारयेन शाकपार्थिवादित्वात् मध्य-
 पदलोपे हंसपरम इति सिद्धम् । तेन परमहंस इति नाम्ना परि-
 चित इत्यर्थः । अतएवोक्तम् आगमकल्पद्रुमे । असौ परमहंसा-
 ख्यो युक्तः स्थावरजङ्गमैः इति । सकलसुखसन्तानलहरीपरीवाह इति ।
 सर्वप्रकारसुखं सकलसुखं तस्य सन्तानो विस्तारः स एव लहरी
 श्रेणी परि सर्वतोभावेनोह्यते उत्तरोत्तरकालस्थायित्वेन प्रका-
 श्यते यस्मिन् इत्यर्थः । ततश्च श्रेण्याकारेण सर्वव्यापकसर्वप्रकार-
 सुखाविशिष्ट इति यावत् अयं हंसः परमाशिवस्याधोवर्तीत्युक्तं प्राक्
 ॥ ४३ ॥

शिवस्थानं शैवाः परमपुरुषं वैष्णवगणा लपन्तीति प्रायो हरिहरपदं केचिदपरे । परं देव्या देवीचरणयुगलाम्भोजरसिका मुनीन्द्रा अप्यन्ये प्रकृतिपुरुषस्थानममलम् ॥४४॥

इदं स्थानं ज्ञात्वा नियतनिजचित्तो नरवरो न भूयात् संसारे पुनरपि न बद्धस्त्रिभुवने । समग्रा शक्तिः स्यान्निय-

एतत्कीर्णकायां सर्वदेवतामयहंसादीनामधिष्ठानात् शैव-
शाक्तादिसकलोपासकानामुपास्यदेवतास्थानमित्याह । शिव-
स्थानमिति । शैवाः शिवोपासका एतत्पदं शिवस्थानं लपन्ति
वदन्तीत्यर्थः । परमपुरुषं परमपुरुषस्य विष्णोः स्थानमिदमर्थतद्धि-
तप्रत्ययेन सिद्धम् । केचिदिति । ये हरिहरोपासकास्ते शैवा वै-
ष्णवाश्च ते केचित् अपरे केवलशिवविष्णूपासकेतराः हरिहरपदं
लपन्ति अतः सर्वे शैवा वैष्णवाः केवलशिवस्थानं केवलविष्णु-
स्थानं न वदन्ति इत्यभिप्रायेण उक्तमन्ये युगलभजनशीलाः ।
यद्वा अन्ये हंसमंत्रोपासका मुनीन्द्राः प्रकृतिपुरुषस्थानं हंसस्य
प्रकृतिपुरुषोभयरूपत्वात् तदधिष्ठितस्थानं लपन्तीत्यर्थः । एतत्
प्रदर्शनमात्रं तत्स्थाने सर्वदेवतामयपरं बिन्दोरधिष्ठानात् यो
यद्देवतोपासकः स तद्देवतास्थानं वदतीति बोध्यम् ॥ ४४ ॥

सहस्रारज्ञानफलमाह इदं स्थानमिति । साङ्गोपाङ्गरूपेणैतत्-
स्थानज्ञानं भवतीति भावः । नियतनिजचित्त इति । नियतं तन्न
नियुक्तं निजचित्तं येन इत्यर्थः न भूयात् संसारे मुक्तो भवतीति
भावः । यतः कचिदपि न बद्धस्त्रिभुवने इति हेतुगर्भविशेषणम् ।
बद्धः पुण्यपापरूपमायापाशबद्धः । तदुक्तं भागवते । कर्मणि क्रि-
यमाणे तु गुणैरात्मानि मन्यते । तदस्य संसृतिर्बन्धः पारतन्त्र्यञ्च

तमनसस्तस्य कृतिनः सदा कर्तुं हर्तुं स्वगतिरापि वाणी सुवि-
विमला ॥ ४५ ॥

अत्रास्ते शिशुमूर्यसोदरकला चन्द्रस्य सा षोडशी
बुद्धा नीरजमूष्मतन्तुशतधाभागैकरूपा परा । विद्युत्कोटिस-
तत् स्मृतमिति । भगवद्गीतायामपि । स्वभावो येन कौन्तेय नि-
रुद्धः स्वेन कर्मणेति । ततश्च पुण्यपापभोगार्थं शरीरधारणात्
बन्धः । स च स्वर्गे पुण्यभोगार्थं पाताले पापभोगार्थं मर्त्ये उभय-
भोगार्थं भवतीति । तत्त्वज्ञानिनान्तु बन्धहेतुभूतपुण्यपापानुदयात्
साञ्चितपुण्यपापक्षयाच्च क्वचिदपि कस्मिन् कालेऽपि त्रिभुवने
स्वर्गमर्त्यपाताले न बद्धः न शरीरी भवति । सोऽयं प्रार-
ब्धकर्माभोगपर्यन्तं जीवन्मुक्तः सन् तिष्ठति देहान्ते मुक्तो भव-
तीति भावः । तस्य पुण्यपापानुदयमाह कुलार्णवे । अश्वमेधशते-
नापि ब्रह्महत्याशतेन च । पुण्यपापैर्न लिप्यन्ते येषां ब्रह्म
हृदि स्थितमिति । तथा भगवद्गीतायाम् । नैव तस्य कृतेनार्थो-
नाकृतेनेह कश्चन । न चास्य सर्वभूतेषु कश्चिदर्थव्यपाश्रय इति ।
तस्य प्रक्रान्ततत्त्वज्ञानिनः कृतेन कर्मणा पुण्यं नास्ति न चाकृतेन
नित्यकर्मणा कश्चन प्रत्यत्रायोऽस्तीति सुबोधिनीव्याख्यानम् । स-
ञ्चितपुण्यपापक्षयमाह श्रुतिः । तस्मिन् मनसि लीने गते सङ्कल्पवि-
कल्पे दग्धे पुण्यपापे सदाशिवः शक्त्यात्मा शान्त इति । भगवद्-
गीतायामपि ज्ञानाग्निः सर्वकर्मणि भस्मसात् करुते तथेति । तस्य
समग्रा सर्वकार्यसाधिका शक्तिः स्यात् । शक्तिकार्यं दर्श-
यति सदा कर्तुमिति अभीष्टकार्यं कर्तुं तथा हर्तुमनिष्टं संहर्तुं
शक्तिः स्वगतिराकाशपथगमनं सुविमला मधुरगद्यपद्यमयी वाणी
स्यादिति सर्वत्रान्वयः ॥ ४५ ॥

मानकोमलतनूर्विद्योतिताधोमुखी पूर्णानन्दपरम्परातिविम-
लत्पीयूषधाराधरा ॥ ४६ ॥

निर्वाणाख्यकला परा परतरा सास्ते तदन्तर्गता के-
शाग्रस्य सहस्रधाविभजितस्यैकांशरूपा सती । भूतानाम-

अथात्र पूर्वं तदन्तःशून्यं तदित्यनेन सकलशशिकलाशुद्ध-
रूपप्रकाशमित्यनेन च सरस्वारकर्णिकान्तस्त्रिकोणे अमाकला नि-
र्वाणकला परं बिन्दूनामधिष्ठानं स्थूलेनाभिहितम् । इदानीं तेषां
स्वरूपेण इतरभेदकविशेषणेन च स्पष्टयितुमिच्छन्नादावमाकलास्व-
रूपमाह अत्रास्ते इति । शशिसूर्यसोदरमित्यनेन कलाया
रक्तवर्णत्वं ज्ञापितम् । चन्द्रस्य या षोडशीत्यनेनेयममाकलेति
ज्ञापितम् । नीरजतन्तुर्मृणालसूत्रं तस्य शतभागो दीर्घफालनेति बो-
ध्यम् । शुद्धा कलङ्कुरहिता परा चिच्छक्तिरूपा चिच्छक्तेरेवेदं
रूपम् । अवणोक्तं प्रभासखण्डे । संस्थिता परमा माया देहिनां
देहधारिणीति अमाविशेषणम् । नित्यानन्दपरम्परेति ब्रह्मपरम्परो-
त्पन्ना इत्यर्थः अतिविगलत्पीयूषधाराधरा अतिशयामृतस्त्राविणी-
त्यर्थः । यद्वा नित्यानन्दपरम्परातिविगलत्पीयूषधाराधरेत्येकविशेष-
णम् । अस्यार्थः परं बिन्दुरूपं शिवः परा प्रकृतिः शक्तिः ।
आनन्देन समरसानन्देन परम्पराभ्यां शिवशक्तिभ्यामतिविगल-
न्ती या पीयूषधारा परामृतधारा । नित्यं निरन्तरं तादृशधारा
इव धारां धारयतीत्यर्थः । स्पष्टमन्यत् ॥ ४६ ॥

निर्वाणकलास्वरूपमाह निर्वाणाख्यकलेति । सा परा पर-
तरा परमा कला अस्या अपि परतरा श्रेष्ठा परादिति पाठे सर्व-
श्रेष्ठा इत्यर्थः । सा तदन्तर्गता अमाकलायाः क्रोडे स्थिता ।

धिदैवतं भगवती नित्यप्रबोधोदया चन्द्रार्द्धाङ्गसमानभङ्गुरववा
सर्वार्कतुल्यप्रभा ॥ ४७ ॥

एतस्या मध्यदेशे विलसति परमापूर्वनिर्वाणशक्तिः
कोट्यादित्यप्रकाशा त्रिभुवनजननी कोटिभागैकरूपा । के-
शाग्रस्यातिसूक्ष्मा निरवधिविगलत्प्रेमधाराधरा सा सर्वेषां
जीविभूता मुनिमनसि मुदा तत्त्वबोधं बहन्ती ॥ ४८ ॥

तन्मध्ये कुटिला निर्वाणाख्यसप्तदशी कलेति पूर्वोक्तवचनात् ।
केशाग्रस्येत्यादि । केशाग्रस्य सहस्रभागैकभागरूपसूक्ष्मा सती
आस्ते इत्यन्वयः । भूतानां सर्वप्राणिनामधिदैवतं हार्दचैतन्यस्वरूपा
इत्यर्थः नित्यप्रबोधोदया तत्त्वज्ञानसम्पादयित्री चन्द्रार्द्धाङ्गसमा-
नभङ्गुरवती । चन्द्रार्द्धाङ्गरूपामाकलावत् कुटिलाकारेत्यर्थः । सर्वा-
र्कतुल्यप्रभा एकदा द्वादशसूर्योदये यादृशप्रकाशमाना रक्तवर्णा
च ॥ ४७ ॥

परं बिन्दुस्वरूपमाह एतस्या इति । एतस्या निर्वाणकला-
याः मध्यदेशे क्रोड़े अपूर्वा सृष्टेरादावाविर्भूतत्वात् किञ्चिदपि
नास्ति पूर्वं यस्यास्तादृशी । परमा परंब्रह्मशक्ति-
रूपा निर्वाणशक्तिर्विलसतीत्यर्थः । निर्वाणशक्तिं विशेषयति ।
कोट्यादित्यप्रकाशेति । त्रिभुवनजननी स्वर्गमर्त्यपातालादि-
प्रपञ्चसमुदायस्योत्पत्तिस्थानरूपेत्यर्थः । यतः केशाग्रस्य
कोटिभागैकरूपा अतोऽतिसूक्ष्मा । निरवधिविगलत्-
प्रेमधाराधरेति । प्रेम आनन्दार्द्रभावप्रफुल्लता । साम-
रस्यानन्दार्द्रभावप्रफुल्लताजनिता या परामृतधारा निरवधि निरं-
न्तरं विगलन्ती तादृशधारां धारयतीत्यर्थः । सर्वेषां जीविभूतेति ।
एतस्य अंश एव जीवः तदुक्तं यथा । ज्वलदग्नेर्यथा देवि स्फुर-

तस्यामध्यान्तराले शिवपदममलं शाश्वतं योगिग-
म्यं नित्यानन्दाभिधानं सकलसुखमयं शुद्धबोधस्वरूपम् ।

न्ति विस्फुलिङ्गकाः । तस्याश्च्युतं परं बिन्दुर्यदा भूमौ पतत्यपि ।
तदैव सदसा देवि संज्ञायुक्तो भवत्यपीति । तस्याः शिवशक्त्यात्म-
कपरं बिन्दुन्तर्गतशक्त्याः संज्ञायुक्तो जीवनामा भवतीत्यर्थः ।
स्पष्टमन्यत् । इयं निर्वाणशक्तिः निर्वाणकलाधःस्थाने नादरूपनि-
बोधिकोपरि वर्तते । तद्यथा, निर्वाणाम्यन्तरगता वह्निरूपा नि-
बोधिका । नादाव्यक्ता तदुपरि कोट्यादित्यसमप्रभा । निर्वाण-
शक्तिः परमा सर्वेषां योनिरूपिणी । तस्यां शक्तौ शिवं ज्ञेयं
निर्विकारं निरञ्जनम् । अत्रैव कुण्डलीशक्तिर्विहरेत् परमात्मनेति ।
निबोधिकाऽव्यक्तनादात्मिका वह्निरूपा तथाहि नादस्य त्रिविधा-
वस्था तमोगुणाधिक्येन केवलध्वन्यात्मकोऽव्यक्तनादः रजआधि-
क्येन किञ्चिद्गर्णवद्वन्यात्मकः । सत्त्वाधिक्येन बिन्दुरूप इति रा-
घवमट्टः । ततश्च नादबिन्दुनिबोधिकाः अर्केन्दुवह्निरूपाः ते ज्ञाने-
च्छाक्रियात्मनो वह्नीन्द्रर्कस्वरूपिण इति सारदावचनात् । तस्मा-
दत्र वह्निरूपनिबोधिकोपरि स्थितिकथनात् सूर्यचन्द्रवह्निमण्डलो-
परि निर्वाणशक्तेः स्थितिरिति सुश्रीभिर्भाव्यम् । व्यक्तमाह कुला-
र्णवोक्तपरब्रह्मध्याने बिन्दुरूपं परं ब्रह्म सहस्रदलसंस्थितम् ।
इत्युप्रक्रम्य कर्णिकान्तस्त्रिकोणान्तर्मण्डलत्रयमण्डितमिति । मण्ड-
लत्रयेण सूर्यचन्द्रवह्निमण्डलेन मण्डितमित्यर्थः । इयं निर्वाणशक्तिः
परबिन्दुरूपेति स्फुटिकरिष्यामः ॥ ४८ ॥

निर्वाणशक्तिमध्ये परब्रह्मस्थानमाह । तस्यामध्यान्तराल
इति । तस्याः परं बिन्दुरूपनिर्वाणशक्त्याः मध्यान्तराले मध्य-
स्थशून्ये अमलं मायामलरहितं शिवपदं ब्रह्मस्थानं लपन्ति तत्त्वज्ञा

केचिद् ब्रह्माभिधानं पदमिति सुधियो वैष्णवं तल्लपन्ति के-
चिदंसारूप्यमेतत् किमपि सुकृतिनो मोक्षमात्मप्रबोधम् ॥४९॥

इति शेषः । योगिगम्यं सूक्ष्मातिसूक्ष्मतमत्वात् वाङ्मनसोरगोचर-
त्वाच्च योगिनां ज्ञानमात्रगम्यमिति भावः । केचित् वेदान्तिका
ब्रह्माभिधानं ब्रह्मेति नाम्ना लपन्ति अथवा हंसारूप्यं हंसनामकमि-
ति यथाश्रुतार्थः । अन्ये सुकृतिनः किमपि अनिर्वचनीयमात्मप्र-
बोधमात्मसाक्षात्कारस्थानं लपन्तीत्यर्थः । मोक्षमिति । मुच्यते
मायाप्रपञ्चाद्बहिर्भूयेत यत्र तन्मोक्षरूपमित्यर्थः । अत्रेदमवधी-
यताम् । सहस्रदलकर्णिकान्तस्त्रिकोणे मायाबन्धनच्छादितप्रकृति-
पुरुषात्मकपरं बिन्दुः । तदुक्तम् । सत्यलोके निराकारा महाज्यो-
तिःस्वरूपिणी । मायाच्छादितमात्मानं चणकाकाररूपिणी ।
हस्तपादादिरहिता चन्द्रसूर्याग्निरूपिणी । मायाबन्धनमुत्सृज्य
द्विधा भित्त्वा यदोन्मुखी । शिवशक्तिविभागेन जायते सृष्टिकल्प-
नेति । सत्यलोके सहस्रारे इत्यर्थः । तथा निर्गुणो बिन्दुरूपश्च
सिद्धिकारणमेव हि । केचिद्वदन्ति स ब्रह्मा कैश्चित् विष्णुः प्र-
कथ्यते । कैश्चित् रुद्रो महापूर्ण एको देवो निरञ्जनः । आद्याश-
क्तिर्यतो देवश्चणकाकाररूपक इति । अस्य विन्दोः केशाग्रकोटि-
भागैकभागरूपसूक्ष्मतेजोऽंशो निर्वाणशक्तिर्मध्यशून्यभागो ब्रह्म-
पदमिति गन्धकारमतम् । तथान्यत्र । तन्मध्ये परबिन्दुश्च सृ-
ष्टिस्थितिलयात्मकम् । शून्यरूपं शिवः साक्षात् बिन्दुः परमकु-
ण्डली । तथा वृतः कुण्डलिनी शक्तिर्गुणत्रयसमन्वितः । शून्य-
भागं महेशानि शिवशक्त्यात्मकं प्रिये इति । अयं बिन्दुः सर्व-
कारणरूप ईश्वर इति केचित् । पौराणिकास्तु महाविष्णुरूप-
पोऽयमिति वदन्ति । अन्ये तु ब्रह्मपुरुषोऽयम् । तदाह नाहो न-

रात्रिर्न वियन्न पृथ्वी नासीत्तमो ज्योतिरभुन्न वान्यत् । श्रोत्रादि-
बुद्धानुपलभ्यमेकं प्राधानिकं ब्रह्म पुमांस्तदासीदिति । निर्गुणः
सगुणश्चेति शिवो ज्ञेयः सनातनः । निर्गुणः प्रकृतेरन्यः सगुणः
सकलः स्मृतः इति शारदावचनात्तन्मध्येऽयं सगुणब्रह्मरूपः व-
स्तुतस्त्वेकमेव मतभेदान्नानाविधिनाम्ना गायन्तीत्यलं विस्तरेण ।
तदयं महावाक्यार्थनिर्णयः । सुषुम्ना नाडयुद्धं सहस्रदलपद्मं शु-
क्लवर्णमधोमुखं रक्तकिञ्जल्कशोभितं अकारादिलकारान्तपञ्चाशद्वर्णैः
शुक्लामैर्विंशत्यावर्त्तनेन सहस्रसंख्यकैर्युक्तं सहस्रदलं एतत्क-
र्णिकायां हंसः ततः परमशिवरूपगुरुः । ततः सूर्यमण्डलं
चन्द्रमण्डलं ततो महावायुः ततो ब्रह्मरन्ध्रम् । ततो महाशङ्खिनी
चन्द्रमण्डले विद्युदाकारत्रिकोणम् । तन्मध्ये मृणालसूत्रशतभागै-
कभागरूपसूक्ष्मा चन्द्रस्य षोडशी कलाऽधोमुखी रक्तवर्णा तत्-
क्रोडे केशाग्रसहस्रभागैकभागरूपसूक्ष्मा निर्वाणकला रक्तवर्णाऽ-
धोमुखी तदधस्तात् अव्यक्तनादात्मकनिबोधिकारूपवह्निः । तदु-
परि निर्वाणकला क्रोडे परं बिन्दुःशिवशक्त्यात्मकः । अस्य केशा-
ग्रकोटिभागैकरूपसूक्ष्मतेजो हंसरूपा निर्वाणशक्तिः अस्याः हंसो-
जीवः बिन्दोर्मध्ये शून्यं ब्रह्मपदमिति । आगमकल्पद्रुमपञ्चशाखा-
दिमते सहस्रदलकर्णिकामध्ये चन्द्रमण्डले अकथादित्तिकोणं तन्म-
ध्ये त्रिकोणसमीपे त्रिविन्दुः तस्याधोबिन्दुर्हकारः पुरुषात्मकः ।
ऊर्ध्वबिन्दुद्वयरूपविसर्गः सकारः प्रकृतिरूपः । एतदुभयात्मको
हंसस्त्रिविन्दुरूपेण प्रकाशते । तन्मध्ये अमा कला तत्क्रोडे नि-
र्वाणशक्तिः तस्य मध्यशून्यं परं ब्रह्म इति । तद्यथा अथ शुभ्रस-
हस्रारे पूर्णेन्दुमध्यावेस्फुरत् । त्रिकोणं तडिदाभासम् अकथादि-
हलक्षयुक् । तदन्तरे परं शून्यं विसर्गाधोव्यवस्थितम् । बालादित्यप्र-
मा तत्र कला षोडश्यधोमुखी । स्त्रवन्ती सौधधारां वै चन्द्रार्द्धा-

हूङ्कारेणैव देवीं यमानियमसमाभ्यासशीलः सुशीलो
ज्ञात्वा श्रीनाथवक्त्रात् क्रममिति च महामोक्षवर्त्मप्रकाशम् ।

ऋविभङ्गुरा । तदन्तरे परा शक्तिः कोट्यादित्यप्रभामयी । विसतन्तु
सहस्रांशभागरूपा चिदात्मिका । तदन्तः सच्चिदानन्दो वेदा-
तीतो निरञ्जनः । बिन्दुः पुरुष इत्युक्तो विसर्गः प्रकृति-
र्मतः । पुं प्रकृत्यात्मको हंसः स्वप्रकाशेन भासत इति ।
एतन्मतमाश्रित्य परं बिन्दोरूर्ध्वे हंसषट्कविसर्गोपरि गुरु
स्थितिरिति वदन्ति । तन्न समीचीनम् । निर्वाणतन्त्रे परं बिन्दु-
रूपशक्तिसमीपे तस्याः पूजाध्यानपरायणस्य निजगुरोः स्थि-
तिकथनात् पूजार्थोपवेशनन्तु अधःस्थले सन्मुख एव युज्यते ।
नतूर्ध्वस्थले पश्चाद्देशे । तद्यथा । निर्वाणे । सत्यलोके बीजकोषे
चिन्तामणिगृहे शुभे । ध्यायेन्निरञ्जनां देवीं रत्नसिंहासनोपरि ।
तस्यान्तिके निजगुरुं पूजाध्यानपरायणमित्यादि । किञ्च, पूर्वप्रद-
र्शिते महाकालीतन्त्रवचने हंसवर्णद्वयोपरि गुरुस्थितिः सुव्यक्ता ।
अत्र मूलादिसहस्रदलपर्यन्तोक्तप्रकारविपरितप्रकारबोधकानि तथा
तदतिरिक्तबोधकानि च यानि वचनानि दृश्यन्ते तानि मतभेदेन
प्रकारान्तरविधायकानि इति बोध्यम् ॥ ४९ ॥

अथेदानीं सहस्रदलपर्यन्तं चक्रं निरूप्य तत्र कुण्डलिनी-
योगं कथयिष्यन्नादौ कुण्डालिन्युत्थापनप्रकारमाह । हूङ्कारिणेति ।
अस्यायमर्थः । सयोगित्वेन प्रसिद्धोजनः गुरुवक्त्रात् क्रमं ज्ञात्वा
येन क्रमेण प्रकारेण हृदाद्याकुञ्चनादिपवनदहनयोराक्रमणं कुण्ड-
ालिन्युत्थापनादिकं भवति तत्प्रकारक्रमं श्रीनाथस्य गुरोर्वक्त्रात्
ज्ञात्वा पवनदहनयोराक्रमेण हूमिति कूर्चबीजोच्चारणेन
च कुण्डलीनीमुत्थाप्य तल्लिङ्गरूपं भित्त्वा स्वयम्भुलिङ्गलिङ्ग

ब्रह्मद्वारस्य मध्ये विरचयति सतां शुद्धबुद्धिस्वभावो भित्त्वा
तलिङ्गरूपं पवनदहनयोराक्रमेणैव गुप्तम् ॥ ५० ॥

प्रस्फोटयित्वा तां देवीं कुण्डलिनीं ब्रह्मद्वारस्य मध्ये चि-
त्रिणीनाडीमुखमध्ये विरचयति प्रापयतीत्यर्थः । हूङ्क-
रिणेति । ततो हंसमुपस्मृत्य शनैराकुञ्चयेत् गुदमित्याद्यागमक-
ल्पद्रुमवचने हंसमन्त्रस्योच्चारणेन कुण्डलिनीचालनविधानात् हूं
हंस इति मन्त्रः कुण्डलिनीचालने विनियुक्त इति ललितारहस्य-
कारः । किन्तु हंसस्मरणपूर्वकतदाकुञ्चनविधानात् हंस इति मनु-
मन्युस्मृत्य जीवात्मानं हृदयस्थं दीपकलिकाकारं मूलाधारमानीय
तेन सार्द्धं कुण्डलिनीं चालयेदित्यभिप्रायः । अतएवागमकल्पद्रुमे ।
आरोप्यारोप्य शक्तिं कमलजनिलयादात्मना साधकेन्द्र इति प-
रवचने आत्मना जीवात्मना सार्धं चालनमुक्तम् । कालीकुला-
मृतेऽपि । हृदयान्धंसमनुना नीत्वा जीवं मुखाम्बुजे । हूङ्करेण स-
समुत्थाप्य कुण्डलीं परदेवतामिति । कङ्कालमालिनीतन्त्रे । आ-
कृष्य प्रणवेनैव जीवात्मानं नगेन्द्रजे । कुण्डालिन्या सह प्राणं ग-
न्धमादाय साधकः । सोऽहन्तु मनुना देवीं स्वाधिष्ठाने प्रवे-
शयेदिति । ततश्च हंसेन प्रणवेन वा हृदयाज्जीवं मूलाधारमानीय
केवलकूर्चबीजेन कुण्डलिनीमुत्थापयेदिति सुधीभिर्भाव्यम् । स
जनः कीदृशः यमनियमसमभ्यासशीलः यमनियम इति योगप्रति-
बन्धककामक्रोधादिनाशकतदनुकूलशरिरान्तर्वायुरेचनमनः स्थैर्या-
दिसाधकाङ्गयोगप्रदर्शकं तैरेव प्रकृतयोगनिष्पत्तेः नतु केवलयम-
नियममात्रेण । अतएव ग्रन्थकृता चतुःपञ्चाशत्श्लोके योगी
यमाद्यैर्युत इत्यत्र यमाद्यैरिति बहुवचनान्तत्वेन प्रयुक्तम् ।
अयन्तु यमाद्यभ्यासः कामाद्याकुलितचित्तानामेव । यदि तु

जन्मान्तरीयादृष्टवशात् स्वभावतो वा क्रोधकामादिरहितः
 तदा तद्योगाभ्यासं विनापि प्रकृतयोगे शक्तो भवतीति
 बोध्यम् । सुशील इति । यतः यमाद्यभ्यासशीलः अत-
 एव सुशील इति । श्रीनाथवक्त्रादिति । गुरूपदेशं विना क्रमज्ञानं
 न भवतीति भावः । अतएवोक्तं गुरूपदेशतो ज्ञेयं न तु शास्त्रार्थ-
 कोटिभिरिति । क्रमं विशेषयति । महामोक्षवर्त्मप्रकाशितमिति ।
 मोक्षवर्त्म चित्रिणीनाडीमध्याछिद्ररूपवर्त्म तस्य प्रकाशः प्रस्फो-
 टनं येन क्रमेणेत्यर्थः । शुद्धबुद्धिस्वभाव इति । शुद्धबुद्धौ ब्रह्मणि
 स्वभावो यस्य अथवा शुद्धबुद्ध्या स्वस्मिन् आत्मानि भावो यस्ये-
 त्यर्थः सुगुप्तं यथा स्यात्तथेति क्रियाविशेषणम् । अथवा नलि-
 ङ्गरूपं सुगुप्तं मुद्रितमुखत्वेनाव्यक्तम् अप्रकाशितमुखमिति यावत् ।
 अथात्र कुण्डलिन्युत्थापनप्रकारं विशेषेणाह । आगमप्रकरपद्म-
 पञ्चशाखायांच । पद्मासने निवेश्याङ्के ततः पाणिद्वयं न्यसेत् ।
 ततो हंसमुपस्मृत्य शनैः शङ्कोचयेद्गुदम् । वायुमुत्तोलयेत्तेन वर्त्म-
 ना स पुनः पुनः । उत्तोल्य भेदयेच्चक्रं तस्यानुष्ठानमुच्यते । मूलाधार-
 सरोजेतुत्रिकोणमिति सुन्दरम् । कामो भवति तन्मध्ये बालार्ककोटि-
 सन्निभम् । तदूर्ध्वं कुण्डलीशक्तिं स्वयम्भुलिङ्गेवेष्टिनीम् ।
 तथा वामाग्निना कूर्चयोगात् परं हंसाभिलासिनीमिति ।
 तथा भूतशुद्धौ । हृदिस्थां कुञ्चिकां कृत्वा गत्वा तदु-
 दरे शिवे । कण्ठाद्यं समनुप्राप्य द्वारं कुञ्चिकया हठात् ।
 उद्धाव्य परमेशानि पवनेन प्रदीपयेत् हुताशनप्रतप्तां तु
 तापेन भृशमूर्द्धताम् । प्रमुप्तां नाग्निं लिङ्गे योनिववत्ते प्रबोधयेत् ।
 ततः प्रचालयेद्वायुं यावन्नाज्यन्तरेषु च गुरुदृष्टेन मार्गेण सकृत्वा-
 कुम्भकेन वै । आक्रम्यैवं यतो जीवं सुगुप्तेन पथा भृशम् । ऊ-
 र्ध्वोच्छ्वासैरुद्धर्मखान् कारयेत् पङ्कजान् शिवे । प्रबोधयन् शनै-

भित्त्वा लिङ्गत्रयं तन् परमरसशिवे सूक्ष्मधात्रि प्रदीपे
सा देवी शुद्धसत्त्वा तडिदिव विलसत्तन्तुरूपस्वरूपा । ब्र-
ह्माख्यायाः शिवायाः सकलसरसिजं प्राप्य देदीप्यते त-
न्मोक्षाख्यानन्दरूपं घटयति सहसा सूक्ष्मतालक्षणेन ॥ ५१ ॥

भानुं मेरुशृङ्गं नयेत् सुधीरिति । तदयं सकलवचनपर्यालोचन-
सिद्धः क्रमोऽवधीयताम् । योगी जनः विहितासने उपविश्य स्वा-
ङ्गे उत्तानौ करौ कृत्वा खेचरीमुद्रया स्थिरचित्तः सन् देहान्तर्वा-
युमापूर्य्य कुम्भकं कृत्वा हृदयमाकुञ्चयेत् । तेन ऊर्ध्वोच्छ्वासो-
त्सरणनिवृत्तिः । ततो देहान्तरस्थवायोरुदरकण्ठादिव्यापकतया
नाडीच्छिद्रप्रस्फोटनेनाधोगमनमनुभूय गुदमाकुञ्चयापानं संरुध्य
वायुमुत्तोल्य मुलाधारकमलकर्णिकान्तस्त्रिकोणस्थकामं वाममाव-
र्त्तयत् । तेनोद्दीप्तेन तत्र स्थितेन कामाग्निनोत्तप्तां कुण्डलिनीं
हृङ्कारेण चेतयित्वा परमशिवसामरस्यामिलाषिणीं तां स्वयम्भुलि-
ङ्गमुखं स्फोटयित्वा तच्छिद्रेण चित्रिणीनाडीमुखमध्यं प्रापयेदिति
समुदितार्थः ॥ ५० ॥

इदानीं कुण्डलिनीयोगप्रकारमाह भित्त्वेति । संरुद्ध वर्त्मनि
वर्त्मकरणं भेदः । अस्यार्थः सा देवी कुण्डलिनी तल्लिङ्गत्रयं स्थयंम्भु
वाणेतराख्यल्लिङ्गत्रयंभित्त्वा तैर्लिङ्गैः संरुद्धं वर्त्म कृत्वा ब्रह्मा-
ख्यायाः शिवायाः चित्रिणीनाडीसम्बन्धितद्वग्रथितमिति यावत्
ग्रथितं तत्सकलसरसिजं प्राप्य तत्र देदीप्यते ततःसूक्ष्मता
। लक्षणं सूक्ष्मभावस्वरूपणं सूक्ष्मभावेनेति यावत् । तेन
भावेन विलसत्तन्तुरूपस्वरूपा सती परमरसशिवे परमरसः
परमानन्दः तन्मये शिवे सहस्रदलकार्णिकास्थपरांविन्दुरूप
शिवसमीपे अर्थाद्वत्वा मोक्षाख्यानन्दरूपमर्थात् साधकस्य नि-

त्यानन्दरूपमुक्तिं सहसा घटयतीत्यर्थः । लिङ्गत्रयमिति । तत्
पूर्वोक्तं षट्चक्रं पञ्चशिवंश्चेति चतुर्दशग्रन्थीन् भित्त्वेति बोध्यम् ।
तदुक्तं शाक्तानन्दतरङ्गिण्याम् । गच्छन्तीं ब्रह्मरन्ध्रेण भित्त्वा ग्र-
न्थींश्चतुर्दशेति । तत्र लिङ्गशिवयोर्भेदप्रकारमाह । स्वतान्त्रतन्त्रे ।
षट्चक्रस्थान् शिवान् भित्त्वा देवी गच्छति निष्कलम् । चक्राधिष्ठा-
नतो रूपं धृत्वा तत्तन्मनोहरम् । मोहयित्वा महशानमानन्दाप्लु-
तविग्रहम् । रमित्वा तत्र तत्रैव यावत् प्राप्नोति शाश्वतम् । मो-
हितः परया यस्मात्तस्माद्भिन्न उदाहृत इति । तथा मायातन्त्रे ।
भित्त्वा लिङ्गत्रयं देवी शक्तिमार्गेण गच्छति । तत्तद्गुणेण चक्रेषु
निष्कलं प्राप्य निवृत्तेति । तत्तद्गुणेति वैखरीमध्यमा पश्यन्ति
भावेन । तदुक्तम् । प्रथमे वैखरीभावो मध्यमा हृदये स्थिता ।
भ्रूमध्ये पश्यन्तीभावः पराभावस्तद्विन्दुनि । अस्यार्थः पराप-
श्यन्ती मध्यमा वैखरीति चतस्रः शब्दोत्पादिकाः शक्तयः
कुण्डलिन्यभेदरूपाः । ततः सहस्ररि कुण्डलिनी गमनकाले प्रथमे
स्वयम्भुलिङ्गसमीपे वैखरीभावेन तं मोहयित्वा एवं हृदये बाण-
लिङ्गं मध्यमाभावेन भ्रूमध्ये इतरलिङ्गं पश्यन्ती भावेन मोहयित्वा
परंविन्दुनिकटे पराभावमाप्नोतीत्यर्थः । चक्रभेदप्रकारमाह । चि-
त्तिणीविवरे रक्तमेदपङ्कसमुद्भवान् । सव्यदक्षपार्श्वयोश्च नालस्थान्
वाहयेच्च तान् । पद्मान्नाडीमध्यवर्त्मरोर्धतान् परकेश्वरि । नालं
वामं विशेषत् पद्मं तेन भेदः प्रजायते । यथा शिल्पवतीं रश्मिवाहीं
लाययति प्रभुः । भेदयित्वा तथा चक्रं षड् जीवेन नयेच्च तमिति ।
तथा षट्चक्रसन्धिभार्गेण सुषुम्णावर्त्मना तथा । हसेन मनुना दे-
वी सहस्रारं समानयेदिति । परमरसशिवं विशेषयति । सूक्ष्मधा-
स्त्रि प्रदिपे इति । सूक्ष्मधाम निर्वाणशक्त्यात्मकपरं निन्दोस्तेजो
हंसः तन्मध्ये दीपमानेत्यर्थः । देवीं विशेषयति । शुद्धसत्त्वेति ।

सत्त्वातिसत्त्वपरमसत्त्वशुद्धसत्त्वविशुद्धसत्त्वेति पञ्चाविर्धं शरीराव-
च्छिन्नचैतन्यमुत्तरोत्तरप्रकृष्टम् । तत्रेयं शुद्धसत्त्वा तुरीयेति या-
वत् । केन प्रकारेण मोक्षारूपायानन्दं घटयनीत्याकाङ्क्षायामुच्यते ।
तत्र परंविन्दो तां कुण्डलिनीं विलाप्य केषाञ्चित् साधकानां शि-
वात्मनोरभेदेन तद्विन्दुचिन्तनेन केषाञ्चित् तथा शक्त्यात्मकचि-
न्तनेन केषाञ्चित् परमपुरुषमयचिन्तनेन तथा केषाञ्चित् केवल-
शिवशक्तिसामरस्य चिन्तनेन सा देवी मोक्षं घटयतीति । तदुक्तं
मायातन्त्रे । ऐक्यं जीवात्मनोराहुयोंगं योगविशारदाः । शिवा
त्मनोरभेदेन प्रतिप्रति परे विदुः । शक्त्यात्मकं तथा ज्ञानं जगु-
रागमवादिनः । पुराणपुरुषस्यान्ये ज्ञानमाहुर्विशारदाः । शिव-
शक्त्योः सामरस्यात्मकं प्रकृतिनोऽपर इति ऐक्यं जीवात्मनोरिति
समाधिविषयम् । योगमिति युज्यते परमात्मना एकीभूयते अने-
नासौ योगः । तं योगमित्यर्थः । समाधिमुक्ता ध्याने योगभेदमाह ।
शिवात्मनोरित्यादि । सामरस्यात्मकमिति । स्त्रीपुंयोगे तु यत्
सौख्यं सामरस्यं प्रकीर्तितम् । तच्चिन्तनप्रकारमाह बृहत् श्रीक्र-
मे । कलां कलङ्करहितां चिदानन्दमुपेयुषीम् । बिम्बरूपनिदानञ्च
शुद्धस्फटिकसन्निभम् । परा विराजिवामोरुमदालसवपुः स्त्रियम् ।
नादोपरि महादेवं पश्यन्ति ज्ञानचक्षुषा इति । कलां कुण्डलिनी-
म् । चिदानन्दं विन्दुरूपशिवमुपेयुषीं प्राप्तवतीमित्यर्थः । बिम्ब-
रूपनिदानं परशिवम् । तथान्यत्र । शून्यरूपं परशिवं प्रापयित्वा
तु कुण्डलीम् । ततः सामरसीभूतां कारयित्वा परासृतम् । पुन-
स्तेन पथा देवीं प्रापयेत् कुलगहरमिति । यथा साङ्गत्यन्तु तयोः
कृत्वा सामरस्यं विभाव्य च । तदुद्भूतरसेनैव तर्पयेद्देहदेवतामि-
ति । प्रकारान्तरमाह गन्धर्वमालिकायाम् । सहस्रारं शिवपुरं रम्यं
दुःखाविवर्जितम् । सर्वतोऽलङ्कृतैर्दिव्यं नित्यपुष्पफलद्रुमैः । सदा.

शिवपुरं रम्यं कल्पवृक्षसुशोभितम् । पञ्चभूतात्मकं वृक्षं गुणत्रय-
 समन्वितम् । चतुर्वेदचतुःशाखानित्यपुष्पसमन्वितम् । पीतं श्वे-
 तं तथा कृष्णं रक्तपुष्पञ्च पार्वति हरितञ्च विचित्रञ्च नानापु-
 ष्पमनोहरम् । एवं कल्पद्रुमं ध्वात्वा तदधो रत्नवेदिकम् तत्रोपरि
 सुपर्यङ्कं नानावस्त्रोपशोभितम् । मन्दारपुष्पसाहितं नानागन्धानु-
 मोदितम् । तत्रोपरि महादेवः सदा तिष्ठति सुन्दरि । ध्यायेत्
 सदाशिवं देवं शुद्धस्फटिकसन्निभम् । बद्धरत्नसमाकीर्णं दीर्घबाहुं
 मनोहरम् । सुखप्रसन्नवदनं स्मेरास्यं सततं प्रिये । श्रवणे कुण्ड-
 लोपेतं रत्नहारेण शोभितम् । गले पद्मसहस्रेण मालया शोभितं
 वपुः । अष्टबाहुं त्रिनयनं शिवं पद्मलेक्षणम् । पादयोर्नूपुरं रम्यं
 शङ्खचक्रमयं वपुः । एवं स्थूलवपुस्तस्यभावयेत् कमलेक्षणे । पद्म-
 मध्ये स्थितं देवं निरीहं शवरूपवत् । शवरूपो महादेवः कृत्यं
 नास्ति कदाचन तथा ध्यायेत् कुण्डलिनीं देवीं स्वयम्भुलिङ्गबोष्टि-
 नीम् । हंसेन मनुना देवीं सहस्रारं समानयेत् । सदाशिवो महा-
 देवो यत्रास्ते परमेश्वरि । देवं रूपवतीं कामसमुल्लासविहारिणीम् ।
 मुखारविन्दगन्धेन मोदितं परमं शिवम् । प्रबोध्य परमेशानि त-
 त्रैवोपविशेत् प्रिये । शिवस्य मुखपद्मं हि चूचूम्बे कुण्डली शिवे ।
 सदाशिवेन देवेशि क्षणमात्रं रमेत् प्रियो अमृतं जायते देवि तत्-
 क्षणात् परमेश्वरि । तदुद्धवामृतं देवि लाक्षारससमायुतम् । तेना-
 मृतेन देवेशि तर्पयेत् परदेवताम् । षट्चक्रदेवतास्तत्र सन्तर्प्यामृ-
 तधारया । आनयेत्तेन मार्गेण मूलाधारं पुनः सुधीः । यातायात
 क्रमेणैव तत्र कुर्यान्मनोलयम् । एवमभ्यस्यमानस्तु अहन्यहनि
 पार्वति । जरामरणदुःखाद्यैर्मुच्यते भवबन्धनात् । एवम्प्रकारान्तर-
 स्तन्त्रान्तरे अनुसन्धेयः ॥ ११ ॥

नीत्वा तां कुलकुण्डलीं लयवशात् जीवेन सार्द्धं गु-
भीर्मोक्षे धामानि शुद्धपद्मसदने शैवे परे स्वामिनि । ध्याये-
दिष्टफलप्रदां भगवतीं चैतन्यरूपां परां योगीन्द्रो गुरुपा-
दपद्मयुगलालम्बी समाधौ पतः ॥ ५२ ॥

कुण्डालिनीध्यानयोगमुक्ता समाधियोगमाह नीत्वेति । अ-
स्यायमर्थः । समाधौ यतः योगीन्द्रः सुधीः तां पूर्वोक्तोत्थापनक्र-
मेण ब्रह्मद्वाराप्राप्तवतीं भगवतीं कुण्डालिनीं जीवेन सार्द्धं लयवशात्
लयक्रमेण शुद्धपद्मसदने सहस्रारमध्ये परे परंविन्दुरूपे शिवे-
शिवपदे स्वामिनि स्वामिनिकटे नीत्वा इष्टफलप्रदाम् इष्टदेवता-
रूपां तां स्वामिरूपपरंविन्दुना सहैकीभावं प्रापयित्वा परां परंवि-
न्दुस्वरूपां ध्यायत् चैतन्यरूपामिति । तदनन्तरं परंविन्दु-
मपि तन्मध्यशून्यमध्ये चिदात्मनि विलाप्य शुद्धचैतन्यरूपां
ध्यायोदिति समुदायार्थः । ततः सोऽहम्भावेन जीवात्मनोरैक्यं ज्ञा-
त्वा तत्र चित्तं विलाप्य सर्वव्यापकसम्पूर्णज्ञानात्मना स्थिरचित्तः
सन् तिष्ठेदिति शेषः । तदुक्तं श्रीमदाचार्य्यस्वामिना । मकारं
कारणं प्राज्ञश्चिदात्मनि विलापयेत् । चिदात्माहं नित्यशुद्धबुद्धमु-
क्तसतद्वयः । परमानन्दसन्दोहं वासुदेवाहेमोमिति । ज्ञात्वा वि-
वेचकं चित्तं तत् साक्षिणि विलापयेत् । चिदात्मनि विलीनश्चेत्त-
च्चित्तं नैव चालयेत् । पूर्णबोधात्मना तिष्ठेत् पूर्णाचलसमुद्रभवदिति ।
मकारमिति प्रणवपक्षे । अत्र कारणं परंविन्दुः । वासुवोऽहमिति
वैष्णवं तल्लपन्ति । इत्यनेनैकवाक्यतया वैष्णवपक्षे । तेन यो यद्दे-
वतोपासकः स सोऽहमिति ज्ञात्वा ओम् इति प्रणवोपासनायां अ-
न्यत्र तत्तन्मन्त्रमयकुण्डालिनीस्वरूपं ज्ञात्वा इति बोध्यम् । तन्त्रा-
न्तरे । किरणस्थं तदग्निस्थं चन्द्रभास्करमध्यगम् । महामूल्यमयं

कृत्वा पूर्णस्तिष्ठति योगिराडिति । जीवेन सार्द्धं नीत्वेति पूर्वप्रदर्शितवचनात् हंस इति जीवात्मानं हृदयस्थं दीपकलिकाकारं हंस इति मन्त्रेण मूलाधारमानीय तेन सार्द्धं कुण्डलिनीं नयेत् । लयवशादिति । लयक्रममाह । त्रिकोणाख्ये तु देवेशि लङ्कारं चिन्तयेत्ततः । ब्रह्माणंतत्र सञ्चिन्त्य कामदेवञ्च चिन्तयेत् । जीवं तन्नैव निश्चित्य प्रणवोच्चारणेन च । पदे च गमनं पत्यौ विसर्गनाशकामिनी । घ्राणं संचिन्त्य देवेशि महेशि प्राणवल्लभे । डाकिनीं परमाराध्यं शक्तिञ्च भावयेत्ततः । एतानि गिरिजे मातः पृथ्वीं नीत्वा गणेश्वरि । तथा ततश्च पृथिवीं धन्यां गन्धं नीत्वा महेश्वरी । आकृष्य प्रणवेनैव जीवात्मानं नगेन्द्रजे । कुण्डालिन्या सह प्राणं गन्धमादाय साधकः । सोऽहन्तु मनुना देवि स्वाधिष्ठाने प्रवेशयेत् । तथा तत् कर्णिकायां वरुणं तत्रापि भावयेत् हरिम् । पुराणकारिणीं शक्तिं चिन्तयित्वा वरानने । एतानि गन्धञ्च शिवे वरं नीत्वा वरानने । जीवात्मानं कुण्डलिनीं रसञ्च मणिपुरके । तथा तत् कर्णिकायां सुश्रोणि वङ्गि संचिन्त्य साधकः । तत्र रुद्रः स्वयं कर्त्ता संहारे सकलस्य च । साकिनीं शक्तिसंयुक्तं भावयेत्तं मनोहरम् । ततश्चक्षुरिन्द्रियञ्च ध्यात्वा तेजोमयं शिवे । एतद्रसानि सुभगे रूपं नीत्वा महाभगे । जीवात्मानं कुण्डलिनीं रूपञ्चानाहते नयेत् । तथा तत् कर्णिकायां वायञ्च जीवस्थाननिराशिनम् तत्र योनिमण्डलञ्च बाणलिङ्गविराजितम् । राकिनीशक्तिसंयुक्तं तत्र वायुत्वागिन्द्रियम् एतानि रूपं संयुज्य स्पर्शं त्वमलकारीणि । जीवं कुण्डलिनीं स्पर्शं विशुद्धे स्थापयेत्ततः । तथा । तत् कर्णिकायामाकाशं शिवञ्च साकिनीयुतम् । वाचः श्रोत्रञ्च आकाशे संस्थाप्य नगनन्दिनि । एतानि स्पर्शं शब्दे वै नीत्वा शङ्करि मत्प्रिये । जीवं कुण्डालिनीं शब्दञ्चाज्ञाचक्रे नि-

धापयेत् । इत्यन्ते कङ्कालमालिन्याम् । त्रिकोणारूपे प्रकान्तमूला-
 धारत्रिकोणे । तन्मध्ये लङ्कारचिन्तनमिति । एवं प्रणवोच्चारणेन
 जीवानयनमिति मतान्तरम् । विसर्गनाशकामिनीति । विसर्ग उप-
 सर्गः कामोद्वेग इति यावत् । तन्नाशयितुं शीलं यस्याः सा कुण्ड-
 लिनी पत्यौ पदे सहस्रदलकमलस्थविन्दुमयशिवे गमनं साधकेन
 कार्येति शेषः । एतानि लङ्कारब्रह्मकामदेवडाढिनीशक्तिघ्राणेन्द्रि-
 याणि पृथ्वीं नीत्वा पृथ्व्यां विलाप्य पृथिवीं गन्धतत्त्वे विलाप्य
 जीवात्मां कुण्डलिनीं गन्धतत्त्वं प्रणवेनाकृष्य सोऽहं मन्त्रेण स्वा-
 विष्टाने समानयेत् इति शेषः । एवं सर्वत्र बोध्यम् । जीवं कुण्ड-
 लिनीं शब्दतत्त्वमाज्ञाचक्रे नीत्वा शब्दतत्त्वं तत्तत्स्थाहङ्कारेऽहङ्कारं
 महत्तत्त्वे हिरण्यगर्भाख्यसूक्ष्मप्रकृतां प्रकृतिं परविन्दौ विला-
 पयेत् । तदुक्तं मन्त्रतन्त्रप्रकाशे । अहङ्काते हरेद्वचोम सशब्दं
 तन्महत्यपि । महच्च सर्वशक्तीनामव्यक्ते कारणे परे । सञ्चिदान-
 न्दरूपं यद् वैष्णवं कारणं परम् । पृथिव्यादिक्रमात् सर्वं तत्तत् लीनं
 विचिन्तयेदिति । सर्वव्यक्तिभङ्ग्यक्ते हिरण्यगर्भाख्यसूक्ष्मप्रकृतौ मह-
 द्दरेत् प्रकृतिञ्च परे परविन्दुरूपकारणे हरेदित्यर्थः । अत्र समा-
 धिकालात् प्रागेवं विचिन्त्यातिप्रयत्नतः । स्थूलसूक्ष्मक्रमात् सर्वं
 चिदात्मनि विलापयेदित्याचार्यविधानात् स्थूलानां सूक्ष्मे लयः ।
 पृथिव्यादिक्रमनाहतपर्यन्तं तेषामुक्तक्रमेणलये पृथिव्याश्रितत्वे-
 न पादघ्राणेन्द्रिययोः पृथिवीप्रपञ्चसमुदायस्य च पृथिवीस्थाने
 विलापयेत् । एवं जलस्थाने पाणिरसेन्द्रियजलप्रपञ्चानां
 वङ्गिस्थाने पायुचक्षुरिन्द्रियवङ्गिप्रपञ्चानां वायुस्थाने उपस्थत्व-
 गिन्द्रियवायुप्रपञ्चानाम् । आकाशस्थाने वाक्श्रोत्रेन्द्रियाका-
 शप्रपञ्चानां लयः । आज्ञाचक्रे सूक्ष्ममहदहङ्कारादिकं तंवा-
 मुक्तक्रमेण कारणे लयः । ततः क्षकाराद्यकारान्तवर्णान् विलोमेन

विलाप्य स्थूलसूक्ष्मक्रमात् सर्वमित्यत्र सर्वमित्युपादानात् ब्रह्मा-
 ज्ञावस्थितये आज्ञाचक्रोर्द्धस्थितपूर्वोपदार्शितविन्दुसोभिण्यादि सक-
 लकारणशरीरमपि विलोमेनादिकारणे परंविन्दौ विलापयेदिति ।
 तत्प्रकारमाह । सङ्कल्पैवं ततोऽन्यासस्थानाद्वर्णाञ्च संहरेत् । प्रति-
 लोमे लक्षणयोर्लकारस्य हकारके । हलयोश्च सकारे च सलयोश्च
 षकारे । क्रमेणैवमपर्यन्तं लयमुत्पाद्य यत्नत इति । तथा तदर्ण
 संहरोद्विन्दौ कलायन्तं नियोजयेत् । तं नादेनान्तरं नादं नादान्तं-
 संहरेत् पुनः । तामृन्मन्यां समायोज्य विष्णुवक्त्रे नयेच्च ताम् ।
 तं पुनर्गुरुवक्त्रे तु योजयेत् साधकोत्तमः । ततश्च योजयेद्वर्णान्नि-
 येत् परमे शिवे इति । विष्णुवक्त्रे पञ्चविन्दौ सूर्य्यविन्दुर्मुखं प्रोक्तम-
 धस्तादिन्दुपावकौ । इत्थादिवचने विन्दुः पुरुष इत्युक्तो विसर्गः
 प्रकृतिः स्मृत इत्यादिवचनबोरेकवाक्यतया तस्यैव वक्तृत्वात् ।
 नीत्वा तां पुंसि विन्द्वात्मनि तमय परात्मन्यबोकालतत्त्वे तद्वै श-
 क्तौ चिदात्मन्यभि नयतु तां केबले दासि शान्ते इति केशवाचा-
 र्य्यवचनैकवाक्यत्वाच्च । अत्र स्वस्वकारणे संहरणदर्शनात् नादात्
 तस्य व्यापकशक्तौ तामृन्मन्यां तां समन्यां तां विष्णुवक्त्रे इति बो-
 ध्यम् । एवं प्रकारेण वर्णानां संहरेण षट्चक्राणां संहारः पद्मदलानां
 वर्णमयत्वात् । तदुक्तं विश्वसारे । आदिवर्णात्मकं प्रत्रं पद्मानां परि-
 कीर्तितमिति । अथ वर्णपद्मोभयसंहरणप्रकारमाह संमोहनतन्त्रे ।
 वादिसन्तान् दलस्थानात् संहरेत् कमलासने । तं षट्पत्रमये
 पद्मे वादिलान्ताक्षरान्विते । स्वाधिष्ठाने समायोज्य बोधयेद्वाज्ञया
 गुरो इत्यादि । द्विपत्रे हृक्षलसिते योजयित्वा ततः सुधीः । तद-
 णौ संहरोद्विन्दौ तं कलाया नियोजयेदित्यन्तवचनम् । ततश्च
 मूलकमले चतुर्वर्णं संहृत्य तत्पद्मं स्वाधिष्ठाने संहरेत् । एवं क्रमे-
 णाज्ञाचक्रस्थहृक्षपर्यन्तं संहृत्य तत्पद्मं विन्दौ विन्दुं बोधिन्यां

लाक्षाभं परमामृतं परशिवात् पीत्वा पुनः कुण्डली
नित्यानन्दमहोदयात् कुलपथान्मूले विशेत् सुन्दरी । तद्दि-
व्यामृतधारया स्थिरमतिः सन्तर्पयेद् दैवतं योगी योगपर-
म्पराविदितया ब्रह्माण्डभाण्डस्थितम् ॥ ५३ ॥

एवं पूर्ववत् सर्वं परंविन्दौ विलापयेदिति एवञ्चाज्ञाचक्रसंहरणे
तत् कर्णिकास्थहाकिनीतरलिङ्गप्रणवादीनां निराधारस्थित्यसम्भ-
वात् प्रकृतिपर्यन्तसंहरणानन्तरं तानपि परंविन्दौ संहरेत् । शुद्ध-
पद्मसदने किम्भूते मोक्षे धामनि मुक्तिसम्पादकस्थाने इत्यर्थः ॥
योगीन्द्रं विशेषयति । गुरुपादमन्त्रयुगलालम्बीति । गुरूपदेशेनैव
सर्वसिद्धिरित्यतस्तत्पदाश्रितः सन्निति भावः । समाधौ यत इति
॥ समाधिलक्षणमाह कुलोर्णवे । यदत्र नात्र निर्भास स्तिमितोदधि
वत् स्मृतम् । स्वरूपशून्यं यद्ग्रहणं तत् समाधिर्विधीयते इति ।
तथान्यत्र । समत्वभावना नित्यं जीवात्मपरमात्मनोः । समाधि-
माहुर्मुनयः प्रोक्तमष्टाङ्गलक्षणमिति । योगश्चित्तवृत्तिनिरोध इति
पातञ्जलसूत्रम् । तस्मिन् यतः तदभ्यासयुक्त इत्यर्थः ॥ ५२ ॥

उक्तप्रकारसकलयोगचिन्तनानन्तरं यत् कर्त्तव्यं तदाह
लाक्षाममिति । अस्यार्थः । कुण्डलिनी सुन्दरी परशिवात् परमा-
मृतं पीत्वा नित्यानन्दमहोदयान्निःसृत्या कुलवधा चित्त्रिणीता-
डीमध्यस्थब्रह्मपथं प्राप्य मूले मूलाधारं पुनः प्रविशेदित्यन्वयः ।
पीत्वेति पूर्वोक्ततत्तद्धानानन्तरं शिवशक्तयोः सामरस्यं विभाव्य
सामरस्यानन्दे न परशिवादुत्पन्नपरमामृतेन कुण्डलिनीं तर्पयेत् ।
तत् तर्पणामृतं पीत्वेत्यर्थः । साङ्गयन्तु तयोः कृत्वा प्राययित्वा
परामृतमिति । पूर्वोक्तवचने प्राययित्वेत्यनेन पानकार्यप्रेरणबोध-
नात् । अमृतं विशेषयति लाक्षाभमिति ॥ अलत्तरसवद्रक्ताममि-
त्यर्थः ॥ नित्यानन्दमहोदयादिति नित्यानन्दस्य महोदयो महाप्र-

कः सो यत्र तस्मादित्यर्थः । मूले विशेषादिति । येन प्रकारेणोत्तान-
नं पुनस्तेन प्रकारेण मूलाधारे आनयनम् । तेन यदा लिङ्गादि-
भेदक्रमेणोद्भूतं गच्छति तदा तद्रूपेणैव पुनराधारमायाति । तदुक्तं
श्रीमदाचार्य्यस्वामिना । सुधाधारासारैश्चरणयुगलान्तर्विगलितैः
प्रपञ्चं सिञ्चन्ती पुनरपि रसाम्नायमहसा । आवाप्य स्वां भूमिं
भुजगनिभमध्युष्टवलयं त्वमात्मानं कृत्वा स्वपिषि कुलकुण्डे
कुहरिणीति । अत्र श्लोके रसाम्नायमहसेति । आम्नायते कथ्यते
विधियत इति यावत् । तेनाम्नायो विधानम् । महः प्रकाशः पुन-
रित्यनेन पूर्वरूपरसाविधानप्रकाशेन स्वां भूमिं मूलाधारमवाप्य इ-
त्यर्थात् तथा प्रतीयते । लयक्रमेण गमने तु पुनः सृष्टिक्रमेणाग-
मनम् । तदुक्तं यथा । ततः सा कुण्डली शक्तिर्मुद्राकारा सुरेश्व-
री । पुनस्तेन प्रकारेण गच्छत्याधारप्रङ्खन इति । तथा मृतशु-
द्धिप्रकरणे । परमात्मनः पृथिव्यादितद्रूपत्वानि च च क्रमात् ।
जीवं कुण्डलिनीं चापि स्वस्थानं प्रापयेत् क्रमादिति । विशेषस्तु
प्रकाशमाना प्रथमप्रयाणे प्रतिप्रयाणेऽप्यमृतायमागामिति तदनन्त-
रं तद्विष्वामृतधारया पूर्वदर्शितशिवशक्तिसामरस्योत्पन्नपरमामृतस्य
ब्रह्मरन्ध्रान्मूलाधारपर्यन्तगलितधारया । अतएवोक्तं तृतीयश्लोके ।
ब्रह्मद्वारं तदास्ये प्रविलसति सुधाधारगम्यप्रदेशमिति । स्थिरमतिः ।
स योगी दैवतं इष्टदैवतं षट्चक्रस्थङ्गाकिन्यादिदैवतञ्च सन्तर्प-
येदित्यर्थः तेनामृतेन देवेशि तर्पयेत् परदेवताम् षट्चक्रदेवता-
स्तत्र सन्तर्प्यामृतधारयेति । पूर्वोक्तवचनात् अमृतधारां विशेष-
यति । योगपरम्पराविदितयेति । योगस्य मुरूपदेशपरम्पराप्राप्त-
त्वात् । योगपरम्परेत्याक्तिरिति भावः । तेन गुरूपदेशपरम्परा-
विदितयेति फलितार्थः । अमृतं विशेषयति । ब्रह्माण्डभाण्डस्थित-
मिति । ब्रह्माण्डस्य भाण्ड आधारपत्रं कुण्डलिनी तस्याः सर्वेषां

ज्ञात्वैतत् क्रममुत्तमं यतमना योगीयमाद्यैर्युतः श्रीदी-
क्षागुरुपादपद्मयुगलामोदप्रवाहोदयात् । संसारे न हि जन्य-
ते न हि कदा संक्षीयते संक्षये नित्यानन्दपरम्पराप्रमुदितः
शान्तः सतामग्रणीः ॥ ५४ ॥

योऽधीते निशि सन्ध्यायोरथ दिवा योगी स्वभाव-
स्थितो मोक्षज्ञाननिदानमेतदमलं शुद्धञ्च गुप्तं परम् । श्रीम-
त्श्रीगुरुपादपद्मयुगलालम्बी यतान्तर्मनास्तस्यावश्यमभीष्ट-
दैवतपदे चेतोनरीनृत्यते ॥ ५५ ॥

योनिरूपणात् । तत्र स्थितं कुण्डलिनीपात्रस्थितमित्यर्थः ॥ ५३ ॥

उक्तयोगक्रमज्ञानफलमहा ज्ञात्वैतदिति । श्रीदीक्षागुरुपादप-
द्मयुगलामोदप्रवाहोदयादिति । आमोद आनन्दः तस्य प्रवाहोऽवि-
च्छिन्नोत्तरोत्तरसम्बन्धस्तेन नित्यानन्द इति यावत् तस्योदयो
यस्मात् तद्वशपादपद्मयुगलाज्ज्ञात्वैत्यर्थः । दीक्षागुरुरिति । प्रथ-
मोपस्थितत्वेन गौरवातिशयेन च तदग्रहणम् । तदभावि अन्यगु-
रोरपि ज्ञातव्यम् । अतएवोक्तम् । मधुलुब्धो यथा भृङ्गः पुष्पात्
पुष्पान्तरं व्रजेत् । ज्ञानलुब्धस्तथा शिष्यो गुरोर्गुर्वन्तरं व्रजेत्
इति । नित्यानन्दपरम्पराप्रमुदित इति । नित्यानन्दधारारूपहर्ष-
युक्त इत्यर्थः । सतां योगिरूपप्रशस्तजनानामग्रगण्य इत्यर्थः ॥ ५४ ॥

षट्चक्रश्लोकाध्ययनफलमाह । योऽधीत इति । स्वभावे
स्थितं आत्मभावे नियुक्त इत्यर्थः । यतान्तर्मना इति । यतंयोगा-
भ्यासेन ॥ स्थिरीकृतं अन्तरात्मनि मनो येन तादृश इत्यर्थः ।
स्पष्टमन्यत् ॥ ५५ ॥

इति श्रीपूर्णानन्दयतिविरचित-श्रीतत्त्वचिन्तामण्यन्तर्गत-

षट्चक्रविवरणश्लोकार्थपरिष्कारिण्यामष्टमं प्रकरणं

समाप्तम् ।